

መሰረታዊ ትምህርት ክርስቲና

ብቤትኤል ቤተክርስቲያን ኤርትራ ለንደን
 ለንደን 2008
 ተሳትመት።

መጻሕፍት

መሰረታዊ ትምህርቱ ክርስቲና ብግዕሚ አድላይን አገዳሰን እዩ።
 ቃል አምላኽ ብዛዕባ መሰረት ክዛረብ ኩሎ ከምዚ ይብልና ።

“ነዚ ነገረይ ሰሚዑ ዚገብሮ ኩሎ ቤቱ ኣብ ከውሒ ዝሰርሖ ብልሂ ሰብኣይ ይመስል። ዝናም ዘመ ውሒዝ ወሓዝ ንፋሰውን ነፈሰ ነታ ቤት ከኣ ደፍኣ ። ኣብ ከውሒ ተሰሪታ እያ እሞ ኣይወደቐትን ። ነዚ ነገረይ ሰሚዑ ዘይገብሮ ኩሎ ኸኣ ቤቱ ኣብ ሓጽ ዝሰርሖ ዓሻ ሰብኣይ ይመስል። ዝናም ዘመ ውሒዝ ወሓዝ ነፋሰውን ነፈሰ ነታ ቤት ደፍኣ ወደቐት ኣወዳድቓል ድማ ዓቢ ኹን ።” ማቴ 7:21-27

ስለዚ ሓደ አማኒ መሰረቱ መታን ክጥሂ ከም ብልሂ ሰብኣይ ክመስል ኣለዎ። ከምኡ ክኸውን ከኣ መሰረታዊ ትምህርቱ ክርስቲና ክመሃር ናይ ግድን እዩ። እዛ መጻሕፍቲ 21 ትምህርቲ ሂዛ ቀሪባ ኣላ ። እዞን ትምህርቲ ንሓደ አማኒ መሰረት ዘትሕዛ እየን።

ከምዚ ጥርንፍ ብዝበለ መገዲ ነዘን ትምህርታት ከዳሉ ንዝደገፈኒ ጎይታ ከመስግኖ እፈቱ። ቀጸለውን ከይጠቐስኩ ክሓልፎም ዘይደሊ ምሳይ ዘገልግሉ ዝነበሩ መገላግልተይ ፡ ወንጌላውያን ፡ ካብቲ ዘዳለዉዎ ሓደ ክልተ ጽሑፋት ወሲደ ተጠቐመ ኣለኹ እሞ ምስጋናይ እቕርቡሎም። ካልኣትውን ብቀጥታ ኹን ብተዛዋዋሪ ንዝሓገዙኒ ልባዊ ምስጋናይ የቕርብ። እዛ መጽሓፍ ከምዚ ኢላ ንክትወጽእ ኣብቲ ጽዕቕ ዝበለ ጊዜኣ ብምጽሓፍ (ታይፕ) ንዝተሓባበረትኒ ንሓፍተይ ኤደን ኣብርሃም ምስጋናይ ኤቕርብ። ከምኡውን ንበዓል ቤታ ብንያም በረኽት ብምእራም (ብኤዲቲንግ) ስለዝሓገዝ እሞ ኸኣ ምስዚ ኩሎ ሓላፍነቱ ኣጸቢቡ ስለዘበርከቶ ደገፍ ምስጋናይ እቕርብ። ብኹሉ መዳያት ንዝደገፉኒ ሽማግሌታትን ፓስተር ዑቕባገብርኤል ክፍለ ምስ ኣቶ መሓሪ ተኸላይ ብምእራም ስለዝተሓባበሩኒ ብዙሕ የመስግኖም። ከምቲ ኣቐዲመ ዝበልክዎ ኸኣ ምስጋናን ሰብሓትን ንኣምላኽ ይኹን።

ፓስተር ኣብርሃም ዮሴፍ
 ቤትኤል ቤተክርስቲያን ለንደን

ትሕዝቶ

1. ፍጥረት ሰብ	5
2. ንስሐ	10
3. ትሕዝቶ ዘልካለም ሕይወት	12
3.1 ምንጋስ ክርስቶስ	
3.2 ሕድገት ሓጥያት ምርካብ	
3.3 ውሉድ ኣምላኽ ምዃን	
3.4 ናይ ዘልካለም ሕይወት ምርካብ	
3.5 ሓድሽ ሕይወት ምልምማድ	
4. ዕቤት	16
4.1 ጸሎት	
4.2 ቃል ኣምላኽ ምንባብ	
4.3 ምእዛዝ	
4.4 ምስክርነት	
4.5 እምነት	
4.6 ብመንፈስ ምምልላስ	
5. ሕብረት ምስ ጉይታ	28
6. ምልኣት መንፈስ ቅዱስ	30
7. ብመንፈስ ምምስካር	34
8. ማይ ጥምቀት	37

9. ቅዱስ ቁርባን	47
10. ቤተክርስቲያን	49
11. ኣባልነት	54
12. መጽሓፍ ቅዱስ (ቅዱስ ጽሑፋት)	56
13. ዕሸር	63
14. ምንባር ኣእዳው	65
15. መላእኽቲ	66
16. የሱስ	72
17. ስላሴ	77
18. ትንሳኤ ምውታን	82
19. ፍርዲ	87
20. ሲኦል	91
21. መንግስተ ሰማይ	96

1. ፍጥረት ሰብ

እግዚአብሔር ንሰብ ብመልክዑን ከም ምስሉን ገበሬ። ዘፍ 1:26 እዚ ኸኣ እዩ ሰብ ንኣምላኽ ዝመሰለሉ መገዲ። እግዚአብሔር ንዘልኣለም እዩ ዝነበር መዝ 102: 12 ዝነበረ ዘሎን ዝህሉ ንሱ እዩ። ኣብ ባህሪያት ኣምላኽ እንተ ኣቲና ዕሙቕ ዝበለ ትምህርቲ ስለ ዝኾነ ንሕጂ ገለ ቅሩብ ጥራሕ ኢና ክንሪኢ እንኽእል። ገለ ቁሩብ ካብቲ ባህርያት ኣምላኽ ምግላጽ ዘድልዮ ሰብ ምስ ኣምላኽ ዝመሳሰሉ መገዲ ስለዘሎ እዩ። ስለዚ እግዚአብሔር ዘልኣለሚዊ ከም ዝኾነ ሰብውን ዘልኣለሚዊ እዩ። ኣብ መኻ 3:11 ከምዚ ነንብብ “.... ሰብ ነቲ ኣምላኽ ካብ መጀመርታ ክሳብ መወዳእታ ዝገበሮ ግብሪ ምስትውዓሉ እኳ ስኢኑ ኸነሱስ ኣምላኽ ንዘልኣለምነቱ ኣብ ልቢ ሰብ ኣንበሮ።”

- ኣብ ቃል ኣምላኽ ከም እንንብቦ ሰብ ሰለስተ (ውህደት) ክፍልታት ኣለዎ

1. መንፈስ
2. ነፍሲ
3. ስጋ እዮም። 1 ተሰ 5:23 ዕብ 4:12

ተሰ 5:23 “ኣምላኽ ሰላም ባዕሉ ከኣ ንኹለንትናኹም ይቐድሶ በቲ ምጽኣት የሱስ ክርስቶስ ብዘሎ መንፈስኩም ፡ ነፍስኹም፡ ስጋኹም ብዘይ መንቅብ ክርከብ ይተሓሎ”

ዕብ 4:12 “ ቃል ኣምላኽ ህያውን መሰለጥን እዩ እሞ ካብ ክልተ ዝኣፉ ሰይፊ ዝበልሕ እዩ ነፍስን መንፈስን መፈላለይ ኣካላትን ኣንጉሶን ክሳብ ዝፈልላሊ ዚሰጥም ኣብ ምሕላንን ሓሳብን ልብን ከኣ ዝፈርድ እዩ” ኣብ ሉቃ 1:46-47 እንተተመልከትና ማርያም ብነፍሳ ንእግዚአብሔር ከተዕብዮ ትዛረብ ከምኡ ድማ መንፈሳ ድማ ብኣምላኽ በቲ መድሓኒና ባህ ከምዝብሎ ትገልጽ።

- ከምቲ ኣቐድም ኣቢለ ዝበልከዎ እግዚአብሔር ዘልኣለሚዊ ከም ዝኾነ ንሰብውን ከምኡ ገበሬ። እግዚአብሔር መንፈስ ከም ዝኾነ ሰብውን መንፈስ ኣለዎ።
- እግዚአብሔር ንሰብ ብመልክዑ ከም ምስሉን ስለ ዝገበሮ ኩሉ እቲ ባህርያት ኣምላኽ ብዘይ መንቅብ ኣብ ኣዳም ነበረ።
- ኣዳም ምስ ሓጥኣ ግና ምሉእ ብምሉእ ባህርያት እግዚአብሔር ከንጸባርቕ ኣይተኻእሎን።ነዚ እዩ ከም እግዚአብሔር ቅዱስ ክኸውን ዘይክእል። ከምኡውን ጻድቕን ፈቃርን፡ ኸኸውን ኣይከኣለን። ሓጥያት ንብዙሕ ነገር ኣበላሸዩ እዩ ።

ኣብቲ ዋና ሓሳባትናንመለስ እሞ እቲ ሰለስተ ውህደት ሰብ ሓደ ብሓደ ንርኣዮ።

1. መንፈስና እቲ ዘይርኤ ክፍሊ እዩ። እዚ ክፍሊ እዚ ምስቲ መንፈስ ዝኾነ ኣምላኽ የራኽበና ።

- ውሉድ ኣምላኽ ምዃና እንፈልጥ መንፈስና ምስ መንፈስ ኣምላኽ ኾይኑ ስለ ዝምስክረልና እዩ። ሮሜ 8:16
- ምስ መንፈስ ኣምላኽ ምስ እንሰማማዕ ምውህሃድ ምስ ዝመጽእ ምስትውዓልን ምግላጽን ይመጽእ። 1ቆሮ 12:3
- ኣምልኾና ብመንፈስ እዩ ዝኸውን ። ዮሃ 4:24
- መንፈስ ኣምላኽ ምስ ዝቆጸጸረና ሕልናና ቅነዕ ክሕልን ይኽእል ግሃ 23:1 ግሃ 24:16 እብ 9:9 እብ 10:22 1 ጴጥ 3:21

ስለዚ መንፈስና ሰለስተ ነገራት ክጠቓልል ይኽእል።

1. ሕልና
2. ኣምልኾ
3. ምግላጽ

2. እቲ ካልኣይ ክፋል ፍጥረትና ኸኣ ነፍሲ እንብሎ እዩ ። ኣብዚ ክፍሊ እዚ ከኣ

- I. አእምሮ ፡ ሐሳባት ወይ ፍልጠት
- II. ፍቃድ
- III. ስምዒት የጠቃልል

የጠቃልል ፡ ስለዚህ ነፍሳና ነፃም ሰለስተ ዓበይቲ ነገራት ሒዞ ይርከብ። እዚ ሽኦ

- ዝሓሰብ
- ዝውሰን
- ዝፈቅድ እዩ

እዚ ክፍሊ ፍጥረትናውን ዘይርኤ ዘይድህሰስ ዘይጭበጥ ውሽጣዊ ክፍሊ እዩ። ይኹን እምበር ዘይከሓድ እዩ።

3. እቲ ሳልሳይ ክፍሊ ሽኦ ስጋና እዩ።

እዚ እዩ ምስ ምድራዊ ዓለም ዘራኽበና ። እግዚአብሄር ኣምላኽ ንሰብ ምስ ፈጠሮ (ምስ ገበሮ) ምርጫ ሂብዎ እዩ። (Free will) ኣዳም ነቲ ኣግዚአብሄር ዝኣዘዞ ንክቅበሎን ንክነጽጐን ምርጫ ተዋሂብዎ ። ምስ ዝኣዘዘ ብሕይወት ክነብር ምስ ዘይኣዘዘ ሽኦ ከም ዝመውት ተሃጊርዎ ። ዘፍ 2፡ 8-17

ፍቃድ ኣምላኽ ንኣዳም ብህይወት ብቐድስና፡ ብጽድቂ፡ ብሓጐስ ወዘተ ክነብር ከምኡውን ኣብ ልዕሊ ኩሉ ክገነእ እዩ ኔሩ። ዘፍ 1፡ 28 -30 ኣብ ዘፍጥረት ምዕራፍ 1 ን 2 ከነንብብ ከሎና ሰብ ኣበር ነቐፋ ኣይነበሮን።

ኣብ ዘፍ ምዕ 3 ምስ እንበጽሕ ሰይጣን ንሄዋን ክሓብብላ ወይ ሓባቢሉ ሓጥያት ከተኣታቱ ነንብብ። እዚ እዩ ውድቀት ሰብ ወይ (ኣዳም) እንብሎ። ሰብ እንታይን ከመይን ከምዝመስል ሪኢና ኔርና ። እግዚአብሄር ኣምላኽ ንሰብ ምስ ገበሮ ወሲዱ ክዓይያን ክሕልዋን ኣብ ገነት ኤደን ኣቐመጦ። እግዚአብሄር ኣምላኽ ድማ ንሰብ ካብ ኩሉ ኣም ገነት ከም ዝደሌኻ ብላዕ ካብታ ጽቡቕን ክፋእን እተፍልጥ ኣም ግና ካብኣ ምስ እትበልዕ መዓልትሰ ሞት ክትመውት ኢኻ እሞ ካብኣ ኣይትብላዕ ኢሉ ኣዘዞ ። ዘፍ 2፡15 -17

ትእዛዝ እግዚአብሄር ኣምላኽ ኣይተሓለወን እታ ሰበይቲ ካብ ፍሪኣ ወሲዳ በልዒት ምስኣ ሽኦ ንሰብኣያ ሃበቶ ንሱውን በልዒ። ዘፍ 3፡6 ኣዳምን ሄዋንን ምስ ሓጥኡ ብኡብኡ ብስጋኦም ኣይሞቱን እቲ ዝሞተ ክፍሊ መንፈሶም እዩ ነይሩ ። ቃል ኣምላኽ ኣብ ኤፌ 2፡1-2 ከምዚ ይብላና።

"ንስኻትኩም ቀደም ከም ንብረት እዛ ዓለም እዚኣ ከምቲ መንፈስ ሕጂ ኣብቶም ደቂ ዘይምእዛዝ ዚገብር ዘሎ ሓለቓ ስልጣን ኣየር እተመላለስኩም ብበደልኩም ብኣበሳኽኩምን ምውታት ዝነበርኩም ንኣኻትኩም ህያዋን ገበረኩም"

ኣዳም ብስጋኡ ዝሞተ ኣብ መበል ትሽዓተ ሚእቲን ሰላሳ ዓመቱ እዩ ። ዘፍ 5፡5 ሞት ምፍላይ ማለት እዩ ። ኣዳም ምስ ሓጥኣ ምስ ወደቐ ወይ ምስ ሰሓተ ብመንፈስ ሞይቱ ርክቡ ምስ ኣምላኽ ዝነበረ ተጃረጽ።

ብሳዕቤን እዚ ውድቀት ከኣ ብዙሓት ነገራት ተቐይሩ።

1. ኣዳም ርክቡ ምስ እግዚአብሄር ኣምላኽ ከም ቀደሙ ኣይኮነን ። ዘፍ 3፡10
2. ምክላስ መጸ። ዘፍ 3፡12-13
✓ ኣዳም ንእግዚአብሄርን ነታ ሰበይቲን ይኸሰስ እታ ሰበይቲ ከኣ ንተመን ትኸሰስ።
3. ብሰንኪ እዚ ሓጥያት እዚውን መሬት ተረግመት ዘፍ 3፡ 17 -19
4. ሓጥያት ኣብ ኩሉ ሰብ ተመሓላፊ።

ሮሜ 5፡12 -14	መዝ 51፡ 5
ሮሜ 3፡ 1-23	መዝ 14፡ 2-3
ሮሜ 3፡ 10 -19	ኤፌ 2፡3
	እዮብ 15፡ 14
5. ኣዳም ካብ ኤደን ገነት ይወጽእ። ዘፍ 3፡23
6. ሞት ኣብ ኩሉ ሰብ መጸ

1 ቆሮ 15፡21	ሮሜ 3፡23
ሮሜ 5፡12	ሮሜ 6፡23

7. ተመን ተረጊሙ ዘፍ 3 :14-15
 8. ሂዋን ብጻዕሪ ከም ትወልድ ተነገርዋ ዘፍ 3:16
 ድልየታ ድማ ካብ ሰብኣያ ኾነ ዘፍ 3:16
 9. ብሰንኪ እዚ ሓጥያት እዚ ሰለስተ ዓይነት ሞት መጽ።

- i. ናይ መንፈስ ሞት
- ii. ናይ ሰጋ ሞት
- iii. ናይ ዘልኣለም ሞት

ሞት ናይ መወዳእታ መቐጸዕቲ ወይ ዓስቢ ሓጥያት እዩ ። ሮሜ 6:23 ብሓጥያት ምክንያት ኣብ ምድርና ዝኣተወ ብዙሕ ነገር ኣሎ። ፍርሃት ፡ ምሕባእ ፡ ቅትለት ፡ ስኽራን ፡ ሕማም ፡ መርገምን መወዳእታ ኸኣ ሞት። ብሰንኪ እዚ ሓጥያት እዚ መንፈስና ካብ እግዚኣብሄር ኣምላኽ ይፍለ ወይ ምውታት ይገብረና።

እቲ ዘሕጉስ ግና ካብዚ እንድሕነሉን እንወጻሉን እግዚኣብሄር ኣምላኽ መገዲ ኣዳልዩ። ብሓደ ሰብ ምክንያት እቲ ኣብ ላዕሊ ዝጠቐስናዮ መርገም ኩሉ ኣብ ወዲ ሰብ መጽ ግናኽ ከምቲ ብሓደ ሰብ ምክንያት ሞት ዝመጽ ብሓደ ሰብኣይ ከኣ ሕይወት መጽ። ሮሜ 5: 12 -19 ። ስብሓት ንኣምላኽ ይኹን ካብ ናይ መንፈስ ሞት ኤፌ 2:2 እንድሕነሉ መገዲ ኣሎ ። ከምኡ ድማ ካብ ናይ ዘልኣለም ሞት ሉቃስ 16:19-31 , ራእይ 20:6, 14-15 እንድሕነሉ እንወጻሉ መገዲ ኣሎ ። ካብ ኩሉ መርገም ነጻ እንወጻሉ እግዚኣብሄር ኣምላኽ መገዲ ኣዳልዩ ።

ቅድሚ ውድቀት ኣዳምን ሂዋንን ምስ እግዚኣብሄር ኣምላኽ ጽቡቕ ዝኾነ ርክብ ዝምድና ኔርዎም። ቀረባ ንኣምላኽ እዮም ኔሮም ድሕሪ ውድቀት ግን ከምቲ ዝርኢናዮ ኩሉ ነገር ተበላሽዩ። እግዚኣብሄር ኣምላኽ ዝተበላሸወ ዘዕሪ ዝጠፍኤ ዝረከብ ዝሞተ ዘተንሰእ ብምዃኑ ምድሓን ዝብህል ኣምጺኡ። እዚ ምድሓን እዚ ብንስሓ እዩ ዝርከብ። ስለዚ እቲ ዝቐጽል ትምህርትና ብዛዕባ ንስሓ ክኸውን እዩ ።

2.3ሰሓ

ኣብቲ ዝሓለፈ ትምህርትና ብሓጥያት ምክንያት ኣብ ደቂ ሰባት ኣብዛ ምድሪ እዚኣ መርገም ከም ዝመጽ ከምኡ እውን ሞት ከም ዝመጽ ርኢና ኔርና።

እንተኾነ ግና ኣብኡ ጥራይ ኣይዕጸን እዩ። ካብ ምሕረት ኣምላኽ ዝተላዕለ ካብዚ መርገም እዚ እንወጻሉ ካብ ዘልኣለም ሞት እንድሕነሉ መገዲ እግዚኣብሄር ኣዳልዩ። ኣብ እብራውያን 6: 1-2 ከንምልከት ኸሎና ካብቲ ምውት ግብርና ብንስሓ ኣብ ፍጻሜ ከንሓልፍ ከም ዘሎና ይምህረና ።

ንስሓ ቀንዲ ትርጉሙ ብምሉእ ሓሳብኻን ልብኻን ምልዋጥን ምምላሽን ማለት እዩ። መጀመርያ ሓሳብ ክልወጥ ኣለዎ ። ሽዑ ልቢ ከኣ ይልወጥ ። ናብ ኣምላኽን መንገዱን እንምለስ ብንስሓ እዩ። ነብያት ብግዚኦም ነቶም ቃል ኣምላኽ ሒዞምሎም ዝመጹ ህዝቢ ተመለሱ ይብልዎም ነበሩ። ኢሳ 46: 8-9 ኣቱም ገበነኛታት ኣብ ልብኹም ተመለሱ ነንብብ ከምኡ ሕዝ 18:30 ከኣ "...ተመለሱ ኣበላኹም መዓንቀፊ ኸይኩነኩምሲ ካብ ኩሉ ግህስትኩም ተመለሱ።" ክብል ከሎ ንርኢ ። ዮሃንስ መጥመቕውን ኣገልግሎቱ ክጅምር ኸሎ "ተነስሑ" ብዝብል ቃል ይጅምር። ማቴ 3:1-2 ጉይታናን መድሓኒናን የሱስ ክርስቶስ እውን "ተነስሑ" እናበለ ክሰብኽ ንርእዮ። ማቴ 4:17 ሉቃስ 13: 1- 5

ሓደ ሰብ ብሓጥያቱ ክናሳሕ እንተድኣ ኾይኑ መንፈስ ቅዱስ ክወቕሶ ኣለዎ ። ዮሃ 16:8 ወይ ክረትዖ ኣለዎ ። መንፈስ ቅዱስ ወቂሱ ረቲዑ ስቕ ኣይብልን እዩ እንድሕነሉ መገዲ የርእየና ናብ ጽድቂ የምጽኣና ። ወቕሳ ዓለምን ሰይጣንን ግና ሞት እዩ ዘምጽእ ። 2 ቆሮ 7:10 እቲ ዝንሳሕ ሰብ ኹሉ እቲ ብዛዕባ ሓጥያት ዘለዎ ሓሳብ ይቐይር ካብ ሓጥያት ይምለስ ይቐፍታ ድማ ይልምን። ምሳሌ 28:13 ሉቃስ 15: 11-24

ሐቀኛ ንስሐ ለውጢ የርኢ። ማቴ 3:8 ግሃ 26:20 እቲ ዝናሳሕ ሓጥያቱ ይሕደገሉ ይድምስሰሉ። ግሃ 2:38 3:19 ከምዚ ዓይነት ስጉምቲ ዝወሰድ ሰብ ቀዳማይ ስጉምቲ ምድሓን ወሲዱ ማለት እዩ። ነዚ እውን እምነት የድልዮ እዩ። ንስሐ ምስ እምነት ዝተሓሳሰረ እዩ ድሓር ብዛዕባ እምነት ኣስፊሕና ክንመሃር ኢና። ንግዚኡ ግና እዘን ጥቕስታት ኣንብብ። ማር 1:14 ግሃ 2:35 , 20:20። ኣምላኽ ኩሉ ሰብ ክናሳሕ እሞ ናብ ህይወት ክበጽሕ ድሌቱን ፍቓዱን እዩ። ግሃ 11:18 , 17:30 2 ጴጥ 3:9 ። ንቃል እግዚአብሔር ሸለል እንተዘይበልና ጽቡቕ እዩ። ኣምላኽ ተመለሱን ተነስሑን እንዳበለ ልቢ ምትራር ጽቡቕ ኣይኮነን። ራእይ 2:5, 16,21,3:19 , 2 ጢሞ 2:25 እብ 6: 4-6 , 12:17

እግዚአብሔር ኣምላኽ ንሰብ ብግዛእ ርእሱ ክድሕን ከም ዘይኸእል ስለዝፈለጠ ንሓደ ወዱ የሱስ ክርስቶስ ልኢኹ መገዲ ድሕነት ገበረ ። ጐይታና የሱስ ዕዳናን ሓጥያትና መርገምናን ኣብ መስቀል ብመማት ኣብ ሳልሰይቲ መዓልቲ ብምንትሳእ ፈጸመ። ግሃ 2: 31-32 , ኢሳ 53: 1-12 , ሮሜ 3: 24-25 , ገላ 3: 13-14 , 1 ቆሮ 15: 3-4 ። ከምቲ ጽሑፋት ዝበልዎ ኣብ ሳልሰይቲ መዓልቲ ተንስኤ። ሰብ ክቕጽዖ ዝግብኦ የሱስ ተቐጽዒን ንሓጥያተኛ ሰብ ሓራ ጌርዎ። ምድሓን ዝርከብ ሕይወት ዘልኣለም ዝርከብ ካብ መርገም ሓራ ዝኸውን ነዚ ምእንቲ ሓጥያትና ዝሞተ የሱስ ብንስሓ ማለት ሓጥያተኛ ምዃና ተአሚንና ብእምነት ምስ እንቕበሎ እንኣምኖን እዩ። ዮሃ 1:12 ሮሜ 10: 9-11 ዮሃ 6:47 ራእይ 3: 19-21

እቲ ብሰሪ ኣዳም ሞይቱ ዝነበረ መንፈስና ዳግም ይውለድ። ዮሃ 1:12 1ጴጥ 1:22-23 ዮሃ 3:3-8 ደም የሱስውን ካብ ኩሉ ሓጥያትና የንጽህና። 1 ዮሃ 1:7 -10 1ዮሃ 2:1 -2 እብ 9:22 እዚ ብንስሓ ምስ እንቕርብ እዩ ዝፍጸም። ስለዚ ብንስሓ ምድሓን ክበሃል ከሎ ዓቢ ነገር ክንረከብ ንኸእል ካብ ኩሉ መርገም ሓራ ንወጽእ። ናይ ዘልኣለም ሕይወት ንረከብ ክንድዚ ዝኣክል ምድሓን ዕሽሽ ክንብል ኣይግባእን። እብ 2:4

እዚ ናብቲ ዝቕጽል ዘሎ ትምህርትና የሲጋግረና ። ንሱ ከኣ ብዛዕባ ናይ ዘልኣለም ህይወት እዩ ።

3.ናይ ዘልኣለም ሕይወት

ሓደ ሰብ ኣብ ህይወቱ ክውስኖ ዝግባእ ውሳኔ እንተሎ እቲ ዝገበየ ውሳኔ ኣብ ህይወቱ ንጐይታ የሱስ ክርስቶስ ከም ናይ ብሕቲ መድሐኒኡ ጌሩ ምቕባሉ እዩ። እዚ ምስ ዝገብር ማለት ንጐይታ ኣብ ህይወቱ ኪኣቱ ምስ ዝዕድሞ እዘን ዝሰዕባ ነጥብታት ኣብ ሕይወቱ ይፍጸማ።

- 3.1 ክርስቶስ ኣብ ህይወቱ ይሓድርን ይነግስን።
ራእይ 3: 20
- 3.2 ሕድገት ሓጥያት ይረክብ ።
ቆሎ 1:14
- 3.3 ውሉድ ኣምላኽ ይኸውን።
ዮሃ 1:12
- 3.4 ናይ ዘልኣለም ህይወት ይረክብ።
1 ዮሃ 5: 11 -13
- 4.5 ሓድሽን ተስፋ ዝመልእን ሕይወት ምንባር ይጀምር።
2 ቆሮ 5:1

3.1 ምንጋስ ክርስቶስ

ጐይታ ብቓሉ ከምዚ ይብለና “እንሆ ኣብ ደገ ቤት ደው ኢለ ኳሕኳሕ የብል ኣሎኹ ሓደ እኳ ድምጸይ ሰሚዑ ማዕጸ እንተኸፈተለይ ናብኡ ኸኣቱ ምስኡ ከኣ ክድረር እየ ንሱውን ምሳይ።” ራእይ 3:20 ። እቲ ደገ ቤት ደገ ሕይወትና እዩ ወይ ከኣ ልብና እዩ። ኣፍ ደገ ልብና ንኸፍተሉ ማለት ብጸሎት ልብና ንኸፍተሉ ማለትና እዩ። ጐይታ ንዓ ኣብ ህይወተይ ንገስ እንብሎ ምፍቃድና ንገልጽ ኣሎና ። ሓጥያተይ ይቕሬ በለለይ ክንብሎ ኸሎና እዚ እውን ምኽፋትና እዩ ዘመልክት።

ንሕና ምስ እንፈቕደሉ ንሱ ኸኣ ይኣቱ። ስለዚ ናትና ሓላፍነት ምኽፋት ክኸውን ከሎ ናቱ ኸኣ ምእታው እዩ። ንሱ እሙን እዩ

እሞ ከም ተስፋ ቃሉ እዩ። ዝኾነ ሰብ ንጉይታ ኣብ ህይወቱ ክኣቱ ዝዓደመ ጉይታ ኣብ ልቡ (ህይወቱ) ይኣቱ። ካብኡ ንንዩው የሱስ ኣብ ህይወት እቲ ኣማኒ ይነብር። ነፍሲ ወከፍ ኣማኒ ክርስቶስ ኣብ ህይወቱ ከም ዘሎ ብዘይ ውልውል ከረጋግጽ ኣለዎ። እዚ ኸኣ ቦቲ ተስፋ ኣምላኽ ከምዚ ይብለና “ንሱ ባዕሉ ኣይክሓድግካን ዕሸሽውን ከቶ ኣይክብላካን እዩ....” ይብል ዕብ 13:5

3.2 ጉይታ ዝተቐበለ ሰብ ሕድገት ሓጥያት ይረክብ።

እቲ ብምሉእ ልቡ ሓጥያቱ ዝናሳሕ ሰብ ጉይታ ንብዘሎ ኣበሳኡ ይቐረ ይብላሉ። ህያው ከኣ ይገብሮ። ኣብ ቆሎሴ 2:13 ከምዚ ነንብብ “ንብዘሎ ኣበሳና ይቐረ ኢሉ ኣበሳኹም ብዘይ ግዝረት ስጋኹምን መዊትኩም ዝነበርኩም ንኣኻትኩምውን ምስኡ ህያዋን ዝበረኩም” ይብለና ብዘሎ ክብል ከሎ ንኹሉ ማለቱ እዩ። ንእሽተይ ይኹን ዓቢ ይቐረ ክብል ከሎ ምብራቕ ካብ ምዕራብ ከም ዝርሕቕ ከምኡ ንኣበሳና ኻባና የርሕቕ። መዝ 103:12። ንጉስ ሀዘቅያስ እቲ ዓቢ ምረቱ ሰላሙን ከምዝኾነ ምስተረድኤ ከምኡ ድማ ሕድገት ሓጥያት ምስ ረኽበ ብተወሳኺ ኸኣ ንነፍሱ ዘፍቅር ካብ ጉድጓድ ጥፍኣት ዘናግፍ ኣምላኽ ምስ ረኽበ ከምዚ በለ። “እንሆ እዚ ዓቢ ምረት ንሰላመይ ኩነ ንሰኻ ንኹሉ ሓጥያተይ ናብ ድሕሪ ዝባንካ ደርቢኻሉ ኢኻ እሞ ንነፍሰይ ኣፍቂርካ ካብ ጉድጓድ ጥፍኣት ኣናገፍካም” ኢሳ 38:17

እግዚአብሄር ከምቲ ንሕዘቅያስ ዝገበረ ከምኡ ድማ ነቲ ናብኡ ዝመጽእ ዘበለ ኹሉ ዓብይ ምረት ንሰላም ይገብሮ። ንሓጥያት ኸኣ ድሕሪ ዝባኑ ይድርብዮ ንነፍሱና ኸኣ የፍቅራ ከምኡ ድማ ካብ ጉድጓድ ጥፍኣት የናግፋ።

ኣምላኽ ዝርሕርሕ ኣምላኽ እዩ። ንኣበሳና ትሕቲ እግሩ ይረግጽ። ንኹሉ ሓጥያትና ናብ መዓመቕ ባሕሪ ይድርብዮ። ሚክ 7: 19። እዚ ምብራቕ ካብ ምዕራብ ከም ዝርሕቕ ከምኡ ንኣበሳና ኻባና ክርሕቕ ንኹሉ ሓጥያትና ድሕሪ ዝባኑ ደርብዮ ንኣበሳና ትሕቲ እግሩ

ይረግጽ። ንኹሉ ሓጥያትና ናብ መዓመቕ ባሕሪ ይድርብዮ ዝብል ብሓደ ቃል እንድሕሪ ከነጠቓልሎ ኮይንና ከምዚ ማለት እዩ። እግዚአብሄር ነቲ ዝተናዘዝናሉን ዝተነሳሕናሉን ሓጥያት ደጊሙ ኣይዝክርን እዩ። ዕብ 10:17 “ደጊም ሓጥያቶምን ዓመጸእምን ከቶ ኣይዝክርን እዩ ይብል”

3.3 ክርስቶስ ምስ ተቐበለ ውሉድ ኣምላኽ ይኸውን።

ዮሃ 1:12 መሰል ውልድነት ይወሃቦም። ኣብ ቤተሰብ ኣምላኽ ይኣቱ ብመንፈስ ኣምላኽ ክምራሕ ይጅምር። ውሉድ ኣምላኽ ምኃኑ ከኣ እቲ መንፈስ ባዕሉ እዩ ምስ መንፈሱ ኹይኑ ዝምስክረሉ። ሮሜ 8:16። እዚ ውልድነት እዚ ወራሲ መንግስቱ ኣምላኽ ይገብር።

3.4 ናይ ዘልኣለም ህይወት ምርካብ

ካልእ ኸኣ ሓደ ኣማኒ ጉይታ ምስ ተቐበለ ናይ ዘልኣለም ህይወት ይረክብ። ቃል ኣምላኽ ከምዚ ይብለና “እቲ ንቓለይ ዝሰምዕ ቦቲ ዝለኣኸኒ ዝኣምንን ናይ ዘልኣለም ህይወት ኣላቶ” ዮሃ 5:24። እምነት እትመጽእ ካብ ምስማዕ እያ። ቃል ክርስቶስ ምስ እንሰምዕ እሞ ብእኡ ምስ እንኣምን ናይ ዘልኣለም ህይወት ክንረክብ ይገብረና። ካብ ኩሉ ዝዓበየ ሕይወት እዩ። ነዚ ጉይታ “ንሰብክ ብዘላ ዓለም ረቢሑስ ነፍሱ እንተ ኣጥፍኤ እንታይ ይጠቕሞ” ዝበለ ናይ ዘልኣለም ህይወት ኣብ የሱስ እያ ዘላ። ኣምላኽ ናይ ዘልኣለም ህይወት ከም ዝሃበና እንፈልጥ ብወዱ ብምእማና እዩ.... “እቲ ወዲ ዘለዎ ህይወት ኣለዎ ወዲ ኣምላኽ ዘይብሉ ህይወት የብሉን 1 ዮሃ 5:12

3.5 ሓድሽ ህይወት ምልምማድ

ነፍሴ ወከፍ ሓድሽ አማኒ ወይ ከአ ናይ ዘልኣለም ህይወት ዝረኽበ ብሓድሽን ተስፋ ዝመልኦ ህይወት ምንባር ይጅምር ። ቃል ኣምላኽ ከምዚ ይብሉና " ስለዚ ሓደ እኳ ብክርስቶስ እንተ ኣልዩ ንሱ ሓድሽ ፍጥረት እዩ ። እቲ ብሉይ ሓሊፉ እንሆ ኩሉ ሓድሽ ኮይኑ" 2ይ ቆሮ 5:17

ምጽላይ ንጅምር፡ መጽሓፍ ቅዱስ ምንባብ ንጅምር፡ ምስ ክርስቲያናት ኣሕዋት ምርኻብ ንጅምር ፡ ቤትጸሎት ምኻድ ነዘውትር። ኣተሓሳስባና ይቕየር ብርቱዕ ኣምላኻዊ ፍቕሪ ይሓድረና ። ነቶም ካብ መገዲ ኣምላኽ ወጸኢ ዝኾኑ ንሓልዮሎም ስለኣም ንግደስ ጸር ይሓድረና እቲ ንሕና ዝረኽብናዮ ሓድሽ ህይወት ክረኽቡ ሃረር ንብል ። ጉይታ ህይወት ምስተረፉ ምእንቲ ክንረክብ ኢሉ እዩ ዝመጸ ።

ካብታ ውሉድ ኣምላኽ ዝኾናላ መዓልቲ ድምጺ ኣምላኽ ምስማዕ ንጅምርን ጉይታ ኸኣ ይፈልጠና። ንሕና ኸኣ ንስዕቦ። ኣምላኽ ከኣ ሕይወት ዘልኣለም ይህበና ። ንዘልኣለም ድማ ኣይንጠፍእን ካብ ኢድ ኣምላኽ ዝምንዘዓና ከኣ የልቦን ። ምኽንያቱ ኣምላኽ ካብ ኩሉ ስለዝዓቢ ዮሃ 10: 27-30

4.ዕቤት

ውሉድ ኣምላኽ ምኻን ሕድገት ሓጥያትን ናይ ዘልኣለም ሕይወትን ምርኻብ ብጣዕሚ ጽቡቕ እዩ። ድሕሪ እዚ ግና ምዕባይ ብጣዕሚ ኣድላያይ እዩ ። ጉይታ ክንዓቢ ይደልየና እዩ ።

ቆልዓ ተወሊዱ እንተዘይዓበየ ተኸሊ ተተኸሊ እንተዘይጸደቐ ኣይንሕጉስን። ከምኡ ድማ ብመንፈሳዊ ሕይወትና ኣንተዘይዓበና ሰማያዊ ኣቦና ኣይሕጉስንዩ ። ቆልዓ ክዓቢ ጸባ ፡ መግቢ፡ ንጽህና ፡ ጸሓይ፡ ፍቕሪ ወለዲ፡ ክዳውንቲ የድልዮ። ኩሉ እቲ ዘድልዮ ነገራት ምስ ዝረክብ ብጽቡቕ ክዓቢ ይኸእል። ተኸሊ እውን ክዓቢ ጽቡቕ መሬት ፡ ዱኸዒ ፡ ብርሃን ፡ ካልእ ዘድሊ ክንክን የድልዮ ከምኡ ምስ ዝረክብ ይዓቢ ፍረውን ይህብ።

ሓድሽ አማኒ ብመንፈሳዊ ህይወቱ ክዓብን ብእምነቱ ክድልድል እንተድኣ ኮይኑ እዘን ዝስዕባ ሽዱሽተ ነገራት ኣብ ሕይወቱ ክለማመድ ኣለዎ። ጸሎት፡ ቃል ምንባብ፡ ምእዛዝ፡ ምምስካር፡ ምእማን ፡ ትሕቲ ቁጽጽር መንፈስ ኣምላኽ ምኻን ወይ ብመንፈስ ምምልላስ ።

ድሕሪ ምድሓን ዕብየት ኣሎ። ቃል ኣምላኽ ከምዚ ይብሉና "እግዚአብሄር ሕያዋይ ምኻኑ ጥፂምኩም እንተ ኩይንኩምሲ ብእኡ ንምድሓን ምእንቲ ኸትዕብዩ ከምቶም ሕጂ እተወልዱ ሕጻናት ነቲ ሕዋስ ዜብሉ መንፈሳዊ ጸባ ብህግም" 1ጴጥ 2:2 3 ። ሕጂ ኣብተን ሽድሽተ ንዕብየት ዝጠቐመና ነጥቢ ሓደ ብሓደ ንመልከት።

4.1 ጸሎት

ካብቲ ሓደ ልምምድ ከዕብዮ ዝኸእል ጸሎት እዩ። ጸሎት ምስ ኣምላኽ ምዝርራብ ማለት እዩ ። ወዲ ኣምላኽ ዝኾነ ምድሓኑ ዘረጋገጸ ናይ ዘልኣለም ህይወት ከም ዘለዎ ዝፈለጠ ክጽሊ ይግብኦ። ብዙሕ ግዜ ብንጽህ ልቢ ስለ ዘይንቐርብ ጸሎትና ቅቡል ኣይኮነን። ንጽህና ልቢ ብጣዕሚ ኣድላያይ እዩ። መዝ 66: 28 ። ክንጽሊ

ኸሎና ብስም የሱስ ክርስቶስ ክንጽሊ ይግብኣና ብሰሙ ዝለመናዮ
ዘበለ ኹሉ ከም ዝገብረልና ጐይታ ባዕሉ ተዛሪቡ እዩ። ዮሃ 14:13

ጸሎትና ክሰምር እንተድኣ ኮይኑ ሓዳጋት ክንከውን ኣሎና “ደው
ኢልኩም ክትጽልዩ ከሎኹም ድማ እቲ ኣብ ሰማይ ዘሎ ኣቦኹም
ምእንቲ ኺሓድገልኹም ኣብ ብጻይኩም ገለ እንተሎኩም ሕደግሉ”
ማር 11:25

ንኹሉ ነገር እንገብር ምኽንያት እንተፈለጥና ጽቡቕ ይመስለኒ።
እዚ ኸኣ ነቲ እንገብር ነገር ብምስትውዓል ክንገብር ይረድኣና።
ካብዚ ዝተላዕለ ንምንታይ ኢና እንጽሊ ኢልና እንተሓተትና ከምዚ
ዝሰዕብ መልሲ ንረክብ።

1ይ እግዚአብሄር ስለ ዝኸብር እዩ

“ኣቦ ኣብ ወዲ ምእንቲ ኪኸብርሲ ብስመይ ዝለመንኩምዎ ዘበለ ኹሉ
ኸገብረልኩም እዩ” ዮሃ 14:13 ። ጸሎትና ንኣቦ የኸብር ጐይታና
የሱስ ክርስቶስ ዘኸብር ኹሉ እንተለመንና (እንተጸለይና) ኣቦ
ይሰምዓና።

2ይ ጸሎት ትእዛዝ እዩ

“ከየባተኸኩም ጸልዩ” 1 ተሰ 5:17። ዝብል መምርሒ ተዋሂቡና
ኣሎ። እዚ ትእዛዝ ጐይታ እዩ ። ይረድኣና ኣይረድኣና ንሱ ስለ
ዝበለ ክንጽሊ ይግብኣና እዩ ።

3ይ ጸሎት ንእግዚአብሄር ባህ የብሎ

ምሳሌ 15:8

4ይ ኣብነት ክርስቶስ ክንክተል ይግብኣና

ማር 1:35

5ይ ጸሎት ጸድቃን እተስልጥ ስለዝኾነት

ያእ 5:16

6ይ ጸሎት የበርትዓና፡ ክርስቶስ ኣብ ልብና ክሓድር

ይገብር ሱር ሰዲድና ክንስረትን ክንስተውዕል ክንፈልጥ ምልኣት
ክንረክብ ይሕግዝና ኤፌ 3:16-19

ናብ መን ኢና እንጽልይ?

ናብ ኣቦና እግዚአብሄር፡ ብስም ወዱን የሱስ፡ ብመንፈስ ቅዱስ
ክንጽሊ ይግብኣና።

መዓስ ኢና ክንጽሊ ዘሎና?

ከዩጂረጽና ክንጽሊ ኣሎና። 1ተሰ 5:17

ዝተወሰነ ግዜ ብብመዓልቲ (ንብሕትና) ዳን 6:10 መዝ 55:17

ኣብ ኣኼባ ዝተወሰኑ ሰባት ብሕብረት ምጽላይ ግ.ሃ 1:24 2:42

4:23-31 13:1-3 12:5 16:25

ጸሎትና እንታይ ዝሓዘ ክኸውን ኣለዎ ወይ

ትሕዝቶ ጸሎትና እንታይ ክኸውን ኣለዎ?

• ንስሓ 1 ዮሃ 1:9 ምስ ኣምላኽ ምስምማዕ

• ውዳሴ መዝ 103 14 ምምላኽ

• ምስጋና 1 ተሰ 5:18 ስለ ተገብረልና ነገር

ምምስጋን

• ልማኖ ፊሊ 4:6 ስለ ሰባት ወይ ከኣ ስለ

ካልእ ክኸውን ይኸእል እዩ።

ጸሎትና ከስልጥ እንተድኣ ኮይኑ ከመይ ኢልና ክንጽልይ ኣሎና?

- ብምንባር(ቃሉ እንተሓደረና) ዮሃ 15:7

በዚ መልኽዕ እዚ እንተጸለና ከምቲ ዝበሃለና ዝጸንሖ ኣብ ህይወትና ክንለማመዶ ንኸእል። ብመንፈሳዊ ሕይወትና ክኣ ንዓቢ። ካልኣይ ንዕቤት ዝጠቐመና ቃል ኣምላኽ በብመዓልቱ ምንባብ እዩ ።

4.2 ቃል ኣምላኽ ምንባብ

ሰብ ቤሪያ ኣስተውዓልቲ ኔሮም። ግሃ 17:11 ስለ ዝኾኑ ከኣ እቲ ቃል ኣምላኽ ይምርምር ኔሮም። ንሕናውን ክንዓቢ እንተድኣ ደሊና ቃል ኣምላኽ እንምርምርን እንጽንዕን ክንከውን ይግብኣና ።

መጽሓፍ ቅዱስ ቃል ክርስቶስ ብኹሉ ጥበብ መሊኡ ኸሓድረና ይምዕደና። ቆሊ 3:16 ጌጋ ዝመጽእ ድማ መጽሓፍቲ ወይስ ሓይሊ ኣምላኽ ስኣን ምፍላጥ እዩ። ማቴ 22:29 ።

ነፍሲ ወከፍ ክርስትያን ኣብ ትሕቲ ናይ መንፈስ ቅዱስ ቁጽጽር ኾይኑ ቃል ኣምላኽ ከጽንዕ ይከኣሎ እዩ። መጽናዕቲ መጽሓፍ ቅዱስ ኣድማዒ ክኾነልና እንደሊ እንተድኣ ኾይና እዞን ዝሰዕባ ነጥብታት ምፍላጥ ኣዝዩ ኣገዳሲ እዩ ።

- ❖ ብዛዕባ መጽሓፍ ቅዱስ ዘሎና ኣረኣእያ ጽቡቕ ክኸውን ወይ ትኸክል ኣተሓሳስባ ክህልወና ይግባእ።
- ❖ ጽምዋ ቦታን ጊዜን ምፍላይ።
- ❖ እንጽሕፈሉ ጥራዝን ብርዕን ምድላው።
- ❖ ካልኣት መጻሕፍቲ ንመጽሓፍ ቅዱስ ከጽንዕ ዝረድኡና ምጥቃም።
- ❖ ብዝህድኤ መንፈስ ብጸሎት ጀሚርና ብጸሎት ምዝዛም።
- ❖ እቲ ዝጀመርናዮ ክፍሊ ከይወዳእና ናብ ካልእ ዘይምሕላፍ ስምዒታውያን ዘይምኻን።

መጽሓፍ ቅዱስና ብሰለስተ ዓበይቲ መገዲ ከጽንዕን ንኸእል ።

- i. ቀዳማይ:- ምዕራፍ ብምዕራፍ ጌርና ከጽንዕ ንኸእል ። ንኣብነት ከም ሜቲዎስ ፡ ማርቆስ፡ወሲድና ምዕራፍ ብምዕራፍ ምጽናዕ ማለት እዩ።

በዚ መገዲ እዚ ከጽንዕ ኸሎና እዞን ዝሰዕባ ሕቶታት እንተሓተትና ነቲ እንጽንዖ ዘሎና ክፍሊ ክብርሃልና ይኸእል

- ነዚ ሒዞዮ ዘለኹ ምዕራፍ እንታይ ኣርእስቲ ክህቦ?
- ኣብዚ ምዕራፍ እዚ ተጠቂሱ ዘሎ ዋና ትምህርቲ እንታይ እዩ?
- ልብኻ ዝተንከፈካ ጥቕሲ ኣየናይ እዩ? ጽሓፎ ኣጽንዓዮ
- ዝተጠቐሱ ሰባት ኣለውዶ? መነመን እዮም ?
- ኣብዚ ምዕራፍ ብዛዕባ እግዚኣብሄር ኣብ ወልድን፡ መንፈስ ቅዱስ ዝሃረቦ ኣለዎዶ? እንተሃልዩ እንታይ?
- ኣነ ክኸተሎ ዘሎኒ ኣብነት ረኺበዶ?
- ክውግዶ ዘሎኒ ጌጋ ኣሎኒዶ?
- ክፍጽሞ ዘሎኒ ትእዛዝ እንታይ ኣሎ?
- እንታይ ተስፋ ቃል ኣሎኒ?
- እንታይ ክፍሊ የተሓሳስበኒ?

- ii. ካልኣይ:- መጽሓፍ ቅዱስ ከጽንዕ እንተደሊና ፡ ብህይወት ደቂ ሰብ ዝተደገፈ መጽናዕቲ

ጌርና ከጽንዕ ንኸእል ኢና ። ኣብ መጽሓፍ ቅዱስ ብኣሸሓት ዝተጠቐሱ ሰባት ኣለው። ካብዚ ኣቶም ዝኾነ ሰብ ወሲድና እንተ ኣጽናዕና ትምህርቲ ንረክብ ኢና ። ኩሉ ንትምህርትና እዩ ዝተጸሕፈ ሮሜ 15:4 1 ቆሮ 10:11 ። ናይ ሓደ ሰብ ህይወት ወሲድና እዞን ዝሰዕብ ሕቶታት ንሕተት።

- ❖ ብዛዕባ ቤተሰቡ እንታይ ዝተጸሕፈ ኣሎ?
- ❖ ብጊዜ ንእስነቱ ዝተማህሮ ትምህርቲ እንታይ እዩ?
- ❖ ኣብ ዘመኑ እንታይ ፈጸሙ?

- ✦ አብ ህይወቱ ዝገጠሞ ጸገም እንታይ ኔሩ ፡ ከመይ ኢሉኹሽ ሓለፎ?
- ✦ ጠባዩ ከመይ ኔሩ?
- ✦ ኣዕርኹቱ እንመን ኔሮም? እንታይ ዓይነት ሰባት ኔሮም ? አብ ህይወቱ እንታይ ዓይነት ጽልዋ ኣምጺኡ? ንሱኹ?
- ✦ ዕብዩት ኣርእዩ ዶ?
- ✦ ምስ ኣምላኹ ርክቡ ከመይ ኔሩ?
- ✦ ዝተጋወሩ ነገር ኣሎ ድዮ ?
- ✦ አብ ህይወቱ እንታይ ሳዕቤን ኣምጺኡ?
- ✦ ብሓፈሻኡ እንታይ ተማሂርካ?

iii. ሳልሳይ፡- ኣርእስቲ ሒዝካ ዝግበር መጽናዕቲ መጽሓፍ ቅዱስ እዩ ። ከነጽንዖ ዘድልዩና ኣርእስቲ ፈሊና ምሓዝ ንኣብነት፡ ጸሎት፡ እምነት፡ ፍቕሪ ክኸውን ይኽእል። ስለዚ በዚ ሰለስቲ ኡ መገዲ እንተ ኣጽኒዕና ክንግቢ ንኽእል ። ክሳብ ሕጂ ብዛዕባ ጸሎትን ምንባብ ቃል ኣምላኽን ክንራኢ ጸኒሕንና። ምጽላይና ጽቡቕ እዩ ከምኡውን ቃል ኣምላኽ ምንባብናን ወይ ምጽናዕናን ሕጂ ኽእ ኣብ ሳልሳይ ነጥብና ንዕቤት ዝጠቕመና ክንሰግር ኢና ንሱ ኽእ ምእዛዝ እዩ።

4.3 ምእዛዝ

ምእዛዝ ኣድላይ እዩ። ዮሃ 14:21 ምስ እንእዘዝ እዩ ዕቤት ዝመጽእ ኣምላኽ ቃሉ ከነንብብ ኽሎና ይዛረበና። ሽዑ ክንእዘዞ ይግብእና ከምኡ እውን ክንደክም ከሎና ይዛረበና። ምስ ተዛረበና ኽእ ምእዛዝ ይግብእና እንተዘይተኣዘዝና ግና ንሱውን ቃሉ ኣይገልጽናን እዩ። ምግላጽ ኣብ ምእዛዝ እዩ ። ስለዝን ምእዛዝ ካብ ቦታኡም ዘግልሱ ሒደት ኣይኮነን ዘይምእዛዝ በረኽት የጉድል ። ንኣብነት ዝኾነና ሳኦል እዩ ። 1 ሳሙ 15: 1-36 ማለት ሳኦል ብዘይምዕዛዙ ዝመጸ ሳዕቤን ንርኢ። እቲ ራብዓይ ነጥቢ ንዕቤት ዝጠቕመና ምምስካር እዩ።

4.4 ምስክርነት

ጉይታ ዝጸውዓና ንኻልኣት ክንምስክር እዩ። ማቴ 4:19 ዮሃ 15:8 መቐም እቲ ዝግበዩ ነገር ኣብ ህይወት ገጢሙና እንብሎ እንተሎና ጉይታ ምርካብና እዩ። ስለዚ ንኻልኣት ምክፋል ዘሎና ዓቢ ነገር ጉይታ ክኸውን ኣለዎ። ከምቲ ወንጌል ብኻልኣት ዝሰማዕናዮ ንሕናውን እውን ንኻልኣት ከነስምዖም ይግብእና። ምምስካር ብጣዕሚ ኣድላይ እዩ ንምንታይ እንተበልና ።

○ ትእዛዝ ስለዝኾነ እዩ። ማቴ 28:19-20 ። እቲ ዝግበዩ ትእዛዝ እዩ፡ ጉይታ ባዕሉ እዩ ኪዱ ዝብለና ዘሎ ። እቲ ዕቤቱ እንተተረዲእና ክንእዘዞ ይግብእና

○ እግዚአብሔር ኣቦ ስለዝኾነብር እዩ። ዮሃ 15:8 እግዚአብሔር ብምስክርነትና ይኸብርዩ። ዘይምምስካርና ከኣ ብእኡ ምሕፋርና የርኢ። ጉይታ ግን ዘሕፍር ኣይኮነን። ብዙሓት ነፍሳት ናብ ጉይታ እንተ ኣምጸእና ጉይታ ይኸብር። ነፍሳት ከይጠፍኡ እንተ ደሊና ክንነግረን ይግብእና እዩ። ጉይታ ኣባና ቃል ዕርቂ ስለ ዘንበረ ንሕና ኣብ ክንዲ ክርስቶስ ልኡኻት ኮይንና ንዝጠፍኡ ክንመልስ ይግብእና ።

ብዙሕ እዋን ግና ከይንምስክር እንቕርቦ ምኽንያታት ኣሎ። ንኣብነት ቀዳማይ ፈራህ እዩ ንብል። ቃል ኣምላኽ ግና ከምዚ ይብለና “ፍርሃትሲ ስቓይ እያ እተምጽእ። እቲ ዝፈርህ ከኣ ብፍቕሪ ፍጹም ኣይኮነን። እታ ፍጽምቲ ፍቕሪ ንፍርሃት ተባርራ ድኣ እምበር ኣብታ ፍቕርስ ፍርሃት የልቦን።” 1 ዮሃ 4:18 ኣብ ፍቕሪ ፍርሃት የልቦን። ፍቕሪ ጉይታ ኣባና ዓዚዞ እንተተረኽበ ኣይንፈርህን ኢና ። ስለዚ ዘፍርሃና ዘበለ ናብኡ ነምጽኣዮ ብትብዓት ከመልእና ንለመና ።

ካልኣይ ምኽንያት እንቕርቦ እኹል ፍልጠት የብለይን ዝብል እዩ። እወ ብዙሕ ፍልጠት ከይህልወና ይከኣል እዩ። እንተኾነ ግዳ እቲ ኣብ ሂወትና ዝጠግምናዮ ነገር ዝተመኮርናዮ ነገር ንምንጋር

ንምምስካር ዘሸግር ኣይመስለንን። ሕድገት ሓጥያት ዝረኽቦ ሰብ ሓጥያተይ ተሓዲጎሉይ እዩ ማለት ዘሸግር ኣይመስለንን። ጐይታ ረኽቦ እዩ ሓድሽ ህይወት ረኽቦ እዩ ወይ ከኣ ድሒን እዩ ማለት ከቢድ ኣይኮነን። ስለዚ ምስክርነት ብዘሕ ፍልጠት ኣየድልዮን እዩ ።

ሳልሳይ ምኽንያት ኸኣ ሰብ ከሕዝን ኣይፈቱን እዩ ብማለት ተሰኪፍና ሰቕ እንብሉሉ ጉዳይ ኣይኮነን። የሱስ መድሓኒ እዩ ኢልና እንተመሰከርና እሞ ሰባት በዚ እንተ ሓዘኑ ቅር ክብለና የብሉን። ዘየሕዝን እዩ ዘሕዝኖም ዘሎ እሞ ሰቕ ኣይንበል ። እዚ ናይ ህይወት ጉዳይ እዩ ።

ፊብዓይ ምኽንያት እነቕርቦ ክሳብ ዝሓቱኒ ሰቕ እዩ ዝብል ይኸውን ። እዚ እቲ ጐይታና የሱስ ክርስቶስ ዝኣዘዘና ቃል ምጥሓስ እዩ ። ጐይታ ኪዱ እዩ ዝብለና ስለዚ ሰብ ክሳብ ዝሓተና ክንጽበ የብልናን ። ኩሎም ናይ እምነት ኣቦታትና ብቐረባ ኮነ ብርሑቕ ብምኻድ እዮም ወንጌል ናብ ደቂ ሰባት ከብጽሑ ዝኸኣሉ።

እቲ ዝዓበየ ነገር ኣብ ህይወት ክርስቶስ ምርካብ እንድሕሪ ኾይኑ ንኸልኦት እንህቦ ካብዚ ዝበልጽ ነገር ኣይክህልወናን እዩ ። ውጺኢት ዘለዎ ምስክርነት ቃል ክርስቶስ መንፈስቅዱስ ሓይሊ ምዝራእ እዩ ውጽኢቱ ድማ ንኣምላኽ ምድጋፍ ግደና ምምስካር ጥራይ እዩ። ጐይታ ኸኣ ብቓሉ ጌሩ ስርሑ ይሰርሕ ።

እታ ሓምሸይቲ ነጥብና ንዕብዩት እትጠቐመና እምነት እያ።

4.5 እምነት

ናይ ክርስትያን ጉዕዞ ናይ እምነት ጉዕዞ እዩ። ብዘይ እምነት ንኣምላኽ ከነስምሮ ኣይከኣልን እዩ ። ቃል ኣምላኽ ከምዚ ይብለና “..... ብዘይ እምነት ግና ንኣምላኽ ኬስምሮ ኣይከኣልን እዩ።” እቲ ናብ ኣምላኽ ኪመጽእ ዚድሊ ንሱ ከም ዘሎን ነቶም ዚደልይዎ ዓስቢ ከም ዚህበም ክእምን ይግብእ እዩ ። ዕብ 11:6

ጐይታ እንቕበሎ ብእምነት እዩ። ናይ ዘልኣለም ህይወት ከም ዘሎና ነረጋግጽ ብእምነት እዩ። ምድሓና እንፈልጥ ብእምነት እዩ። መንፈስ ቅዱስ እንምላእ ብእምነት እዩ። እምነት እትመጽእ ከኣ ካብ ምስማዕ እያ ። ምስማዕውን ብቃል ክርስቶስ እዩ።

ዝተፈላለዩ ዓይነት እምነት ኣሎ ። ንኣብነት ናይ ተፈጥሮ እምነት ኣላ። እዛ እምነት እዚ ንኹሉ ፍጥረት ኣምላኽ ዝተሞህበት እያ ። ንኣብነት ገንዘብካ ኣብ ባንክ ምእታውና፣ ደብዳቤ ናብ ፖስታ ምድርባይ፣ ብኣየር ምጉዓዝ ካልእውን ከምዚ ዝኣመሰለ ናይ ተፈጥሮ እምነት ኣሎ። ንሱ እንተዘይህሉ ክንነብር ኣይምኽኣልናን ። እዛ እምነት እዚ ግና እኽልቲ ኣይኮነትን።

ካልኣይቲ እምነት ኣላ እዚ ከኣ ናይ ምድሓን እምነት እያ ። ንኹሎም ክርስትያናት ወይ ኣመንቲ ክርስቶስ እያ እትወሃብ ። ካብ ቃል ኣምላኽ ክርስቶስ መድሓኒ እዩ ተባሂሉ ምስ ሰማዕና ብእምነት ንቕበሎ እሞ ውልድነት ንረክብ ንድሕን “ነቶም እተቐበልዎ ዘበሉ ኹሎም ብስሙ ንዚኣምኑ ግና ውሉድ ኣምላኽ ኪኹኑ መሰል ሃቦም” ። ዮሃ 1:12 መሰል ውልድነት ዝረኽብና ብእምነት እዩ ።

እዛ እምነት እዚኣ ኣብታ ሳልሳይቲ ዓይነት እምነት ተሰጋግረና። ንሳ ኸኣ ናይ ልምምድ እምነት እያ ። ኣብዚ ኢና ክርስትያናት እንፈላለ ገለ ገለና እምነትና ንለማመድ ። ከምቲ ቃል ኣምላኽ ዝብሎ ክንነብር ይደልየና። ንኣብነት ቃል ኣምላኽ ዝብሎ “ንሱ ይሓልየልኩም እዩ እሞ ንኹሉ ሓልዮትኩም ኣብኡ ኣውደቑዎ” 1ይ ጴጥ 5:7 ይብለና። ስለዚ እቲ እምነት ዘለዎ ክርስትያን ኣብ ዝተፈለየ ጸልማት ምድረበዓ ፊተና ወይ ጽንኩር ኩነታት እንተሎ ንሱ ይሓልየለይ እዩ ብምባል ንኹሉ እቲ ጸሓ ናብኡ የወድቕ ብእምነት ኸኣ ይዓቢ።

ካልእ ኸኣ እቲ ተስፋታት ኣምላኽ ኣብ ቃሉ ዘሎ ናቱ ኪኸውን ብእምነት ይቕበል ። ነቲ ዘይርኤ ነገር ብእምነት ይርዳእ ነቲ ተስፋ ዝግበር ነገር ኸኣ ብእምነት የረጋግጽ። በዚ ከምዚ ዝኣመሰለ ኣብ ዕለታዊ ናብርኡ ምስ ዝገዓዝ መንፈሳዊ ህይወቱ እንዳዓበየ እንዳደልደለ ይኸይድ ንጐይታ ኸኣ ይፈልጥ።

እታ ራብዓይቲ እምነት ኸአ ሀያብ እያ። 1 ቆሮ 12:9 ቃል አምላኽ ከምዚ ይብለና። “እዚ ኸሉ ኸአ ንሱ እቲ ሓደ መንፈስ ከም ዚደልዮ ገይሩ ነፍሱ ወከፍ ገግዲኡ እናመቐለ እዩ ዝገብሮ” 1 ቆሮ 12:11 እምነት ብጣዕሚ ኣድላይት እያ። ኣብ ክርስትና ሕይወት ቀንዲ ነገር እያ። ብእምነት እቲ ሓይሊ ትንሳኤኡ ብመንፈስ ቅዱስ ክንለማመድ ንኽእል።

እምነት ምውካል እዩ። ክንውከል ከአ እንውከለሉ ነገር ክህሉ ይግባእ። ናትና ትውክልቲ ኸአ እግዚኣብሄር ኣምላኽን ቃሉን እዩ። እቲ ናይ እምነት ትውክልትና ጐይታ የሱስ ክርስቶስ ከም ዝኾነ ክንፈልጥ ይግብሉና። ንሱ ብመንፈስ ጌሩ ካብ ዓለማዊነትን ሲጋዊነትን ነጻ ከውጽኣና ክእለት ኣለዎ።

ኣምላኽ ብዝፈለጥናዮ መጠን እምነትና እናዓበዩ ይኸይድ ፍቕሩን ይቕሬታኡን፣ ሓይሉን፣ ጸጋኡን ከአ ንለማመድ። እምነት ከአ ከም ቅልጽም (ጭዋዳ) እያ ። ብምልምማድ ትዓቢ ብጣዕሚ ዘሕዝን ነገር እንተዘሎ ብዙሓት ክርስትያናት ኣምላኽ ከም ዘሎ ይኣምኑ እንተኾነ ግዳ ኣነባብርኦም ኣምላኽ ከምዘየለ ወይ ከአ ክሕግዞም ግዱስ ከምዘይኮነ የርኢ ። ጐይታ ይደግፈና ብእምነት ምስኡ ክንመላለስ ቀጺልና ኣብታ ናይ መወዳእታ ነጥብና ንዕቤት እትጠቐመና ክንርኢ ኢና ንሳ ኸአ ትሕቲ ቁጽጽር መንፈስ ኣምላኽ ምዃን ወይ ብመንፈስ ምምልላስ እትብል እያ ።

4.6 ብመንፈስ ምምልላስ

ሙሉእ ዘይጉዳል ዓለማዊ ዘለዎ ፍሪ ዝመልኦ ሕይወት ክንነብር ይከኣል እዩ ። ጐይታ ባዕሉ ተስፋ ሂቡ እዩ። ዮሃ 14:12-14 ሕይወት ክርስትና ከቢድ ወይ ከአ ዝተሓላለኸ ኣይኮነን እንታይ ድኣ ዝድንጽወካ ሓቂ እዩ(Paradox)። ካብ ምቕላሉ ዝተላዕለ ብዙሓት ይዕንቀፍሉ ከቢድ ከአ እዩ ምኽንያቱ ክርስቶስ ጥራይ እዩ ክንነብር ዘኽእለና።

ምስጢር ናብራ ክርስትና ብመንፈስ ሓይሊ ምምልላስ እዩ። ክርስቶስ ከአ ብሓይሊ ትንሳኤኡ ኣባና ክነብር ምፍቃድ እዩ። ግሓ 4:13 ። ብገዛእ ሓይልና ናብራ ክርስትና ክንነብር ኣይከኣለናን እዩ። ከምኡ ምስ እንፍትን ይኸብድ ይተሓላለኽ ንምንባር ኸአ ንጽገም። ትምህርቲ ጐይታና የሱስ ቀሊል እዩ ። ሓድሽ ኣማኒ እውን ክርድኦ ይኸእል ብመንፈስ ምምልላስ ከቢድን ዘሸግርን ኣይኮነን ። እዚ ብመንፈስ ምምልላስ ዝጅምር ሓጥያትና ኩሉ ብምንዛዝ ምስ ኣምላኽ ኸአ ብምስምማዕ እዩ።

ቅድሚ ብመንፈስ ምምልላስና ብመንፈስ ምምላእና ምርግጋጽ የድሊ እዩ ብዛዕባ ምልኣት መንፈስ ቅዱስ ብሰፊሑ ደሓር ክንመሃሮ ኢና። ሕጂ ግና ብሓጺሩ ክንፈልጦ ዘሎና ነገር ኣሎ ብመንፈስ ክንምላእ ትእዛዝ እዩ። ኤፌ 5:18 ። ኣብ ሕይወት ብመንፈስ ክንምላእ እንድሕሪ ደሊና ናይ ንስሓ ሕይወት ክበልወና ኣለዎ ። በዚ ኢና ነቲ ሓይሊ ኣምላኽ ኣብ ሕይወትና ክገሃድ እንገብር ።

ክርስቶስ ናይ ብሕትና ጌርና ክንቅበሎ ከሎና መንፈሳዊ ውልድነት ንለማመድ ውሉድ ኣምላኽ ንኸውን ሕድገት ሓጥያት ንረክብ ምልኣት ከአ የድለየና። መብዛሕትኦም ክርስትያናት ግና ብድኻም እዮም ዝመላለሱ ላዕሊን ታሕቲን ክብሉ ይርከቡ ። ኣብ ስሚዒቶም ይውከሉ ስለዚ ብስጩዋትን፣ ስዑራትን ኮይኖም ይርከቡ ። ካብ ከምዚ ዓይነት ሕይወት ክንወጽእ እንተደሊና ብንስሓ ናብ ኣምላኽ ምቕራብ እዩ። ሓጥያትና ምንዛዝ ሓጥያተኛታት ምዃንና ምእማን። 1 ዮሃ 1:9 ዘይምእዛዝና ሓጥያት እዩ። ንሓጥያት ከምቲ ኣምላኽ ዝፍንፍኖ ምርኣይ።

ብእምነት መንፈስ ቅዱስ ክንቅበልን ክንምላእን ፍቓድ ኣምላኽን ትእዛዝን እዩ።ኤፌ 5:18 ከም ፍቓዱ ዝሓተተ ይቕበል። 1 ዮሃ 5:14-15። ንተስፋ ቃሉ ምጽባይ። ዝጽበ ሰብ ይረክብ ናይ ዘይምእማን ምጥርጣር ኣተሓሳስባና ካባና ከነርሕቕ ኣሎና። ካልእ ከነርድኦ ዘሎና ነገር መንፈሳዊ ውግእ ከም ዘሎ ምፍላጥ እቲ ውግእ ከአ ናትና ኣይኮነን። 2ዜና 20:15። ኣብ ሕይወትና ውግእ ዘላዕሉ ሰለስተ ጸላእቲ ኣለውና። ንስቶም ኸአ

- ዓለም 1 ዮሃ 2:15 -17
- ስጋ ገላ 5:17
- ሰይጣን 1 ጴጥ 5:8

ካብዞም ጸላእትና ኸኣ ኣምላኽና ይዓቢ። ሰለዚ ናብኡ ንጸጋዕ ብእምነት ምስኡ ምንባር ብሰምዒት ኣይኮነን ክንመላለስ ዘሎና እንታይ ደኣ ብእምነት። ገላ 3:11። ልክዕ ዝኾነ ሰምዒት ካብ እምነት እዩ ዘወጽእ። ደድሕሪ ሰምዒት ምጉያይ ግና እቲ ትእዛዝ ኣምላኽ ብእምነት ንበሩ ዝብል ምፍራስ እዩ። ናይ እምነትና መሰረት ከኣ ቃሉን እግዚአብሔርን እዩ።

ሰለዚ ዕለት ዕለት ብምልኣት መንፈስ ቅዱስ ክንመላለስ እንተድኣኹይኑ ብእምነት መንፈስ ቅዱስ ምምላእና ምርግጋጽ። ንመንፈሳዊ ውግእ ምድላው ምንጪ ሓይልና ምፍላጥ። ከምኡ ድማ ብእምነት ምንባር። እዚ እንተገበርና ብመንፈሳዊ ህይወትና ንዓቢ። ከላዕ ሕጂ ንዕቤት ዝጠቐመና ምክሪ ርኢና። ናብቲ ዝቐጽል ትምህርትና ክንሓልፍ ንሱ ኸኣ በብመዓልቱ ምስ ጉይታ ከመይ ጌርና ሕብረት ክንገብር ከም ዘሎናዩ። ብሓጺሩ ብዛዕባ ሕብረት ክንመሃር ኢና ።

5. ሕብረት ምስ ጉይታ

ሕብረትና ምስ ኣበን ወድን መንፈስ ቅዱስ እዩ። ምስኡ ሕብረት ኣሎኒ እንዳበለ ኣብ ዓለም ዝመላለስ ይሕሱ ኣሎ ። 1 ዮሃ 1:3-10

ጉይታ ምስ ተቐበልና ዝምድና ይፍጠር ውሉድ ኣምላኽ ንኸውን። ዮሃ 1:12 (Relationship) እዚ ዝምድና እዚ ክድልድል ከኣ በብመዓልቱ ሕብረት (Fellowship) ምስ ኣምላኽ ክንገብር ኣሎና ። ሓጥያት ምስ እንገብርን ምስ ዘይንናዘዝን ሕብረት የቋርጽ ቃል ኣምላኽ ብዛዕባ ሰለስተ ዓይነት ሰባት ይምህረና ። እዚ ኸኣ ኣብ 1 ቆሮ 2:14-3:3 ንረኽቦ ። ፍጥረታዊ ሰብ፡ መንፈሳዊ ሰብ፡ ስጋዊ ሰብ፡ ፍጥረታዊ ሰብ ጉይታ ዘይተቀበለ ወይ ከኣ ሕይወቱ ንኣምላኽ ዘይወፈየ ሰብ እዩ ። እዚ ሰብ እዚ ምድሓን የድልዮ ጉይታ ክቐበል ኣለዎ ። እቲ መንፈሳዊ ሰብ ከኣ ጉይታ ዝተቐበለ ዝድሓን ህይወቱ ንኣምላኽ ዝወፈየ ሰብ እዩ። እቲ ዓልሳይ ኸኣ ስጋዊ ሰብ እዩ።

ስጋዊ ወይ ከኣ ዓለማዊ ሰብ ኸሕ እኳ ኣማኒ እንተኾነ እቲ ናብራ ክርስትናኡ ብገዛእ ሓይሉ ክነብሮ ዝጋደል ሰብ እዩ። 1 ቆሮ 3: 1-3 ከምዚ ዓይነት ሰብ ዝተሳዕረ፡ ፍሪ ዘይብሉ እዩ። ንመንፈስ ቅዱስ ዕድል ኣይህበን እዩ ። ካብዚ ዝተላዕለ ከምቲ ኣምላኽ ዝደልዮ ኣይከውንን። ኣብ መወዳእታ ዘይብሉ ተስፋ-ምቁራጽ ሕይወት ይነብር ። እቲ ዘገርም ነገር ከኣ ስጋዊ ክርስትያን ምዃኑ ኣይፈልጥን እዩ። ንሓጥያት ግዘእ ኮይኑ ይነብር። ብሓጺሩ ሕብረቱ ተቋራጽ ኣሎ ።

እግዚአብሔር ካብ ከምዚ ዓይነት ሕይወት ክንወጽእ እዩ ዝደልየና። ብኸመይ መገዲ እንተበልና ብንስሓ። ብምንዛዝ፡ ሓጥያት ከም ዝገበርና ንኣምላኽ ንእመነሉ ። ሓጥኣትና ንኣምላኽ ከም ዘሕዝና ምርዳእ። ልክዕ ከም ዘይኮና ንእመን ደም ጉይታና የሱስ ክርስቶስ ካብ ሓጥያት ከም ዘንጸሕና ምፍላጥ ።

ምንዛዝ ማለት ሓሳባትና ምቕያር ማለት እዩ። ሕድገት ሓጥያት ከንረብ ዘኸእለና ጉይታ እዩ። ዕብ 10:10-14። ዝናዘዝ ሰብ ናይ

እምነት ሰብ እዩ። ምንዛዝ ናይ እምነት ምልክት እዩ። ክንናዘዝ ኸሎና ንፍቕሪ ኣምላኽ ምላሽ ምሃብና እዩ ። ምንዛዝ ናይ ምእዛዝ ስጉምቲ እዩ።

ምንዛዝ ብሕብረት ምስ ኣምላኽ ክንጉዓዝ ይገብረና። ሓጥያትና ክንናዘዝ ፍቓደኛታት እንተዘይኮንና ሕብረትና የቋርጽ ወይ ከኣ ስጋውያን ንኸውን ። ኣብ ዓለም ንመላለስ። ካብ ፍቕሪ ኣምላኽ ንርሕቕ። 1 ዮሃ 1:7 ። ፍቕሪ ኣምላኽ ሓዲግና ዶ ንኸውን? ራእይ 2:1-5 ብሓጥያት እንዳተመላለስና ምሕረት ኣምላኽ ዘይለመንናዶ ንኸውን? እዚ ኸኣ እቲ ዘሕጉስ ርኽብ (ሕብረት) ምስ የሱስ ክንስእን ይገብረና። ሓጥያት ሕብረትና ምስ ኣምላኽ ክቋርጽ ይገብሮ። ኣምላኽ ቅዱስ እዩ ምስ ሓጥያት ዋላ ሓንቲ ርኽብ የብሉን። ስለዚ ብንስሓ ክንምለስ ይግብእና። ምስ እንምለስ ምስ እንናዘዝ ንሱ ከኣ ንሓጥያትና ካብና የርሕቆ። 1 ዮሃ 1:9, መዝ 1139, 23-24 መዝ 103:12

ጉይታ ዕለት ዕለት ሕብረቱ ምሳና ክቕጽል ይደሊ። ጉይታ ይደግፈና ከም ፈቃዱ ኾይና ክንመልላለስ። እዚ ከምዚ ዓይነት ሕይወት ከኣ ኣብ ምልኣት መንፈስ ቅዱስ የብጽሓና ።

6. ምልኣት መንፈስ ቅዱስ

ኣብ ዝሓለፈ ትምህርትና ብዛዕባ ሰለስተ ዓይነት ሰባት ማለት ፍጥረታውን ፡ መንፈሳውን፡ ስጋውን ርኢና ኔርና። እቲ ስጋዊ ሰብ ስጋዊ ክኸውን ዝገብሮ ነገራት መንፈሳዊ ምስትንፋስ (ንስሓ) ስለ ዘይለማመድ እዩ።

ኣብ ክርስትና ህይወት እቲ ዝዓበየ ነገር እንተሎ ንሓደ ክርስትያን ብዛዕባ ምልኣት “መንፈስ ቅዱስ” ምፍላጡ እዩ። ክርስትያናት ጸውዒትና “ሕይወት ምስ ትርፉ” ክንለማመድ እዩ። ንኸልኣት ከኣ ናብ ጉይታ ምምጻእ እዩ። እዚ ዝኸውን ምልኣት መንፈስ ቅዱስ ምስ እንለማመድ ጥራይ እዩ። ሓዋርያት ሽሕ እኳ ንሰለስተ ዓመት ምስ ጉይታ እንተ ነበሩ ክሳብ መንፈስ ቅዱስ ዝምልኡ ንዓቢ ተልእኮ ክፍጽሙ ዕጡቓት ኣይነበሩን ። ዓቢ ተልእኮ ምስ ዓቢ ሓይሊ እዩ ዝኸይድ ። የሱስ ካብቲ ንሱ ዝገበሮ ዝዓበየ ነገራት ከም እንገብር ተስፋ ኣትዩልናዩ። ዮሃ 14: 12-14

እዚ ዓቢ ግብርታት እዚ ብዝሓለፈ ሓይልና ከም ዘይንገብሮ ፍሉጥ እዩ ። ወዲ ኣምላኽ ግና “እቲ ንጡፋኣት ኪደልን ኬድሕንን ዝመጽ” ብመንፈሱ ጌሩ ብኣና ኪዓዱ እዩ። ሓላፍነትና ንክርስቶስ ክንስዕብ እዩ ። ሓላፍነቱ ከኣ ገፈፍቲ ሰብ ምግባር እዩ። ማቴ 4:19 መንፈስ ቅዱስ ንሓዋርያት ዝተዋህበ ንዓና እውን ክወሃበና ድሉው እዩ ። ኣብ ሂወትካ እዚ ሓይሊ እዚ ክፍልጠካ ኣለዎ ። ዕዉት ክርስትያን ዝገብረካ ንሱ እዩ ። ፍረ እተፍሪ መስካሪ ይገብረካ።

እቲ ዘሕዝን ብዙሓት ክርስትያናት ከመይ ኢሎም መንፈስ ቅዱስ ከም ዝምልኡ ዘይምፍላጦም እዩ ። ናይዚ ውጽኢት ከኣ እቲ ጉይታና መድሓኒና የሱስ ክርስቶስ ዘተሰፈዎ “ሕይወት ምስ ትርፉ” ከይተለማመዱ ይሓልፉ።

መንፈስ ቅዱስ መን እዩ?

1. ኣምላኽ እዩ ።

- ግ.ሃዋ 5:3-4 ። አምላክ እዩ ብኹሉ ናይ መለኮት ባህርያት
2. ሰብአውነት አለዎ
(አካል) ሓይሊ ጥራይ አይኮነን። 1ቆሮ 12:11 ኤፌ 4:30 ተሰ 5:19
 3. አካል ሰላሴ እዩ ።
ማዕረ እግዚአብሔርን አቦን ወልድን እዩ። ማቴ 28:19 2ቆሮ 13:13

ዋላ ሓደ የልቦን ንስላሴ ከብርሃልና ዝኸለል ሓደ ፍሉጥ ናይ ስነመለኮት ከምዚ በለ “ሓደ ሰብ ንስላሴ እንተ ክሒዱ ንንፍሱ የጥፍእ እቲ ንስላሴ ከኣ ክርዳእ ዝፍትን ኣእምሮኡ የጥፍእ” ንሕና ውሱናት ዝኾንና ሰባት ነቲ ዘይውሱን አምላክ ክንበጽሖ አይኮነልናን እዩ። ክንገልጸ ንፍትን ንኸውን እንተኾና ግና ኣጽጋቢ ወይ ዘዕግብ መግለጺ ከምዘይ ንህብ ምፍላጥ ጽቡቕ እዩ ።

መንፈስ ቅዱስ ንምንታይ እዩ ዝመጸ?

1. ንክርስቶስ ከኹብር እዩ ዝመጸ። ዮሃ 16:7 13,14
2. ናብ ኩሉ ሓቂ ኪመርሓና እዩ ዝመጸ። ዮሃ 16:13
3. ሓይሊ ክህበና መጺኡ። ግ.ሃ 1:8

ህይወት ምስትርፉ ክንነብር፡ ክንምስክር ፡ ኣሳልጦ ዘለዎ ጸሎት ክንጽሊ ስለዚ ብዘይ መንፈስ ቅዱስ ዋላ ሓንቲ ክንገብር ኣይከኣለናን እዩ ።

ብመንፈስ ቅዱስ ምምላእ ማለት እንታይ ማለት እዩ?

1. ክትምራሕ ሓይሊ ክትረክብ ማለት እዩ ። ቦቲ ህያው ዝኾነ አምላኽን ጐይታና የሱስ ክርስቶስ ምምላእ ማለት እዩ። ከምእውን ምስኡ ምንባር ህያው ዝኾነ ወዲ አምላኽ ብትንሳኤ ሓይሊ ምሳና ብኣናን ጌሩ ሕያውነቱ ምግላጽ እዩ።
2. ብፍቓድና ከይንስጉም ማለት ከምቲ ንሱ ዝደልዮ ክኸውን ክንፈቅደሉ ይግባእ ክንንሳሕ፡ ብሓጥያትና ክንናዘዝ ይግብኣና።

3. ብመንፈስ ቅዱስ ምስ ተመላእና እሞ ኣብኡ ኸኣ ምስ እንጽጋዕ ኣብ ሕይወትና እዘን ዝስዕባ ኣርባዕተ ነገራት ይፍጸማ ። ብዘይካ ብቛንቋታት ምዝራብ ማለተይ እዩ።

ምስ ብቛንቋታት ምዝራብ እዘን 4 ነጥብታት ክህልዋ ኣለወን።

ሀ. ቅዱስ ናብራ ክንነብር ይረዳኣና። 1 ጴጥ 1:14-16

ለ. መንፈሳዊ ፍረ ክንፈሪ ይገብረና። ዮሃ 15:8

ገለ ገለ ሰባት ጽቡቕ ናብራይ እዩ ክምስክር ዝግብኣኒ ይብሉ። ጽቡቕ ናብራ ጥራይ ምንባር እኹል ኣይኮነን ብዙሓት ኣመንቲ ዘይኮኑ ጽቡቕ ናብራ ሞራላውያን ኮይኖም ዚነብሩ ኣለው ። ከም ናይ ጐይታና ኣባሃህላ እንተድኣ ኸይኑ ግን ሰዓብቲ ምዃንና እንፍለጥ “ብዙሕ ፍረ” ብምፍራይ ጥራይ እዩ ።

ሐ. መንፈስ ቅዱስ ንቃል አምላኽ ክርድኣና ይገብሮ።

ከምኡ እውን ኣብ ሕይወትና ክንለማመድ ይሕግዘና። ዮሃ 16:1 ቃል አምላኽ መሰረት መንፈሳዊ ዕቤትና እዩ። መንፈስ ቅዱስ ከኣ የብርህ።

መ. መንፈስ ቅዱስ ብዕለታዊ ናብራና ዕውታት ክንከውን ይገብረና። ሮሜ 8:26

መብዛሕትኡ ክርስትያን ንምንታይ እዩ ብመንፈስ ቅዱስ ዘይምላእ ቀዳማይ ሰኣን ፍልጠት እዩ። ምስኣን ፍልጠት ምስኣን እምነት የምጽእ። ብዙሓት ክርስትያናት አምላኽ ዘዳለዎ በረኽት እንተዝፈልጡ ስጋውያን ኣይምኾኑን ኔሮም። ዘይኣመንቲውን ኣብቲ ዘይምእማኖም ኣይምተረፉን ነይሮም ። ካልኣይ ዘይምእማን እዩ። ዘይምእማን ምልኣት ከይንረክብ ይገብረና። ገለ ገለኣም አምላኽ ይፈርሕዎ ግና ኣይእመንዎን ኣብኡ ክውከሉ የሸግሮም ስለዚ ኣፍኣዊ ናብራ ጥራይ ይነብሩ። ካልኣት ከኣ ዘይከኣል ነገር ዝሕተቱ ይመስሎም። ገለኣም ከኣ ሓጎሶም ዝውሰዱም ይመስሎም አምላኽ ግና ፍቕሪ እዩ።

ከመይ ጌርኻ ኢኻ መንፈስ ቅዱስ ክትምላእ እትኸእል?

ቀዳማይ ብእምነት ኢኻ ክትምላእ እትኸእል። ንሱ ተስፋ ከም ዝሃበ ክትኣምን ኣሎካ። ትእዛዝ ከም ዝኾነ ክትኣምን ኣሎካ። ዝኣመነ ሰብ ንኸምላእ ይዳሎ ። ሕጂ ንምልኣት ዘዳልወና ነገራት ክንርኢና ኢና።

1. ንኣምላኽ ዘሕጉስ ናብራ ክንነብር ሃረርታ ክህልወና ኣለዎ። ማቴ 5፡6
2. መንፈስ ቅዱስ ዘዘከረና ዘበለ ኹሉ ክንናዘዝ ይግብኣና። 1 ዮሃ 1፡9
3. ኩለንትናና ንዑኡ ኣሕሊፍና ክንህቦ ኣሎና። ሮሜ 12፡1-2

መንፈስ ቅዱስ ክንምላእ ትእዛዝ እዩ። ኤፌ 5፡18 ከምኡውን ተስፋ እዩ ። 1 ዮሃ 5፡14 -15 እዚ ተስፋን ትእዛዝ ንኩላትና እዩ ከም ተስፋ ቃሉ ምልኣት መንፈስ ቅዱስ ክንሓትት ይግባኣና።

7. ብመንፈስ ምምስካር

ከመይ ጌርኻ ብመንፈስ ክትምስክር ከም እትኸእል?

ካብቲ ዘሕጉስ ሕይወት ክርስትና ናይ ምስክርነት ሕይወት እዩ። እዚ ሕይወት ከኣ ዓሰቢ ኣለዎ ። ኣብዚ ሕይወት እዚ ዝክፈሉ ሓደት ክርስትያናት ጥራሕ እዩም። ከም ዝበሃል “ንሓደ ሰብ” ኣብ ክርስቶስ ንምምጻእ 1,000 ተራ ኣባላትን 6 መገብትን ሓደ ምሉእ ዓመትን የድሊ ይበሃል ። እዚ ዝኾነሉ ክልተ መሰረታዊ ዝኾነ ምኽንያት ኣለዎ።

1ይ. መብዛሕትኡ ክርስትያን ዕውት ናብራ ክርስትና ብዘይ ምንባሩ እዩ። ምልኣት መንፈስ ቅዱስ ስለዘይብሉ እዩ።

2ይ መብዛሕትኡ ክርስትያን ከመይ ጌሩ እምነቱ ንኸልኣት ከካፍል ብዘይምኸኣልን ምፍላጡን እዩ ።

ሕጉሳት ክርስትያናት እንተሃልዮም እቶም ዝምስክሩ ጥራይ እዩም ። ትምህርቲ መጽሓፍ ቅዱስን፡ ጸሎትን ፡ ኣድላይነቱ እንተኾነውን ምምስካር መተካእታ ዘይብሉ ኣገልግሎት እዩ። ኣብ ሉቃ 5፡1-11 ጽቡቕ ኣብነት ንረክብ ንክርስቶስ እንተ ሰዓብና ገፈፍቲ ሰብ ከም እንኸውን ከም ቃሉ እንተ ገበርና መርበብና ብነፍሳት ይመልእ። እዚ ምስ ዝኸውን ድማ ሓጉስና ወሰን ዘይብሉ ይኸውን ።

ኣብ ከምዚ ዝኣመሰለ ሕይወት ክንኣቱ እንተድኣ ኾይኑ ክልተ ዓበይቲ ነጥብታት ኣለዎ። ክንርእየን ዝግብኣና ቀዳማይ ግላዊ ምድላው ካልኣይ ስጉምቲ ምውሳድ

i. ግላዊ ምድላው:- ክንብል ኸሎና እንታይ ማለትና እዩ?

1). ክርስትያን ምዃንና ምርግጋጽ ማለት እዩ። ምድሓና ዝፈለጥና ሰባት ክንኸውን ከሎና። ኤፌ 2፡8-9 ራእይ 3፡20።

ጽቡቅ ሰብ፡ ሞራላዊ ሰብን፡ ሃይማኖተኛ ናይ ቤተክርስቲያን አባል፡ ምዃና አኻሊ አይኮነን። አብ ግብሪ ሓዋርያት ምዕ 10 ብዛዕባ ቆርኔሌዎስ ነንብብ እዚ ሰብአይ ቅድሚኡ አብ ጉይታ ምምጽኡ ብዙሕ ጽቡቅ ነገራት ኔርዎ እንተኾነ ግና ምድሓን ጉድሊዎ ኔሩ።

ጆን ወስሊ ዝተባህለ መስራቲ ሚቶዲስትን ወዲ አገልጋልን ዝኾነ ቅድሚኡ ክርስቲያን ምዃኑ ከም ናይ ምስዮናዊ ኮይኑ የገልግል ኔሩ ። ካብ አገልግሎቱ (አሜሪካ እንድያንስ) ምስ ተመልሰ አብ ጉይታ መጸ ወይ ከኣ ድሕነት ረኸበ። ቅድሚኡ ብግብሩ ክድሕን እዩ ዝጽዕር ዝበረ ድሓር ግና ብእምነት ምጽዳቕ አረጋገጸ። ድሕነት ብእምነት እዩ ዝመጽእ ብእምነት ምድንሓና ከነረጋግጽ ይግባህና።

2) አብ ሕይወትና ዘይተናዘዝናዮ ሓጥያት ክህሉ የብሉን። 1ዮሃ 1፡9 ዘይእዙዝ ክርስቲያን ሕጉስ ፍረ ዘለዎ ክኸውን አይክእልን እዩ ። ሓጥያት ሕጉሳት ከይንኸውን ይኸልኣና። ከምኡውን አምላኽ ይጉሂ። ንሂ አምላኽ ሓጉስና ይወስድ ። ብሓጥያትና ምንዛዝ እቲ ደም ገንሸል አብ ህይወትና ኪዓይ ንገብሮ ። ሰለዚ ምስ አምላኽ ምስምማዕ ሰላም ምግባር ምፍቓር ጽቡቅ ክንረክብ ይገብረና ።

3). ብመንፈስ ቅዱስ ምምላእካ አረጋግጽ። ኤፌ 5፡18 1ዮሃ 5፡14-15 ብዛዕባ ምልኣት መንፈስ ቅዱስ አብ ዝሓለፈ ትምህርትና ስለዝተመሃርናዮ አብ ዝርዝር አይክንኣቱን ኢና ። ምልኣት መንፈስ ቅዱስ ንምስክርነት ብጣዕሚ አድላይ እዩ ። ብመንፈስ ቅዱስ ዝምራሕ ጥራሕ እዩ ዓሰበ ዘለዎ። 1ቆሮ 3፡12-15

4. ክትምስክር ድሉው ምዃን። 1 ጴጥ 3፡15 -16 ናይ ልቢ ምድላው የድሊ ። ስልጠና ምውሳድ ጽቡቅ እዩ። መጽሓፍ ቅዱስ ምጽናዕ ምንባብ ፡ ምጽላይ አብ መጽሓፍ ቅዱስ ዘጽንዑ ጉጅሉ ምክፋል መጽሓፍ ምንባብ ንምስክርነት ዘዳልወና ነገራት ምግባር ። ክንርስዎ ዘይብልና ክንምስክር ከሎና ክርስቶስ ምሳና እዩ። ማቴ 28፡20 ግላዊ ምድላው አብዚ ይውዳእ ። ሕጂ አብታ ካልኣይቲ ዓባይ ነጥብና ክንሰግር ኢና። ንሳ ኸእ ስጉምቲ ምውሳድ እያ።

ii. ስጉምቲ ምውሳድ፡ ክንብል ከሎና እንታይ ማለትና እዩ ?

1. ጸሎት 1 ዮሃ 5፡14 2ጴጥ 3፡9
ጸሎት አድላይ እዩ። እንፈልጦም ሰባት እሞ አብ ጉይታ ዘይመጹ እንተ አለው ብዝርዝር አሸማቶም ጽሑፍና ንጸልየሎም ኸእ ። ንዕቤት ክርስቲያን ኸእ ንጸሊ። ዮሃ 17

2. አብ ሰብ ዘለዎ ምዃድ ማቴ 28፡20
ሰባት ናባና ክመጹ ዘይምጽባይ። ማቴ 4፡20 ። ናብኣቶም ክንከይድ ይግብኣና። ነቶም አብ ዝርዝርና ዘለው እንጽለየሎም ዘሎና ዝከኣል እንተኾይኑ ንኺደም። ፍረ ጸሎትና ክንርኢ ። ምዃድ ትእዛዝ እዩ።

3. ብዛዕባ የሱስ ጥራሕ ምዝራብ ።
4. ጉይታ ከምዝጥቀመልና ምርዳእን ምፍላጥ ።

8. ማይ ጥምቀት

አብ ሓድሽ ኪዳን ከንገብረን ዘሎና ሰርዓታት ክልተ እየን። እታ ቀዳመይቲ ጥምቀት ከትከውን ከላ እታ ካልኣይቲ ኸአ ቅዱስ ቁርባን እያ። ጥምቀት ሓንሳእ ከትፍጽም ከላ ቅዱስ ቁርባን በብግዚኡ ዝውሰድ እዩ።

አብ ጥረ ትርጉም ጥምቀት እንተድኣ መጸእና ምጥላቕ ወይ ምጥሓል ማለት እዩ። እዚ ካብቲ ናይ ጽርኢ (ግሪክ) ቋንቋ ዝመጸ ቃል እዩ። እታ ቃል ብግሪክ (Baptiso) እያ እትበሃል ። እዛ ቃል እዚኣ ምጥላቕ ምጥሓል ማለት እያ። እዚኣ ቃል ንናሃይማኖት ጉዳይ ጥራሕ ዘይኮነስ ግሪኻውያን ኣብ መዓልታዊ መነባብሮም ዝጥቀሙላ ቃል እያ ። ንኣብነት መርከብ ኣብ ባህሪ እንተድኣ ጥሒላ እታ ዝጥቀሙላ ቃል (Baptiso) እትብል እያ ።

እዚ ጥረ ቃሉ ትርጉሙ ምርኣይና ንኣገባብ ጥምቀት ከመይ ከኸውን ይግብኣ ንዝብል ሓጋዚና ኪኸውን ስለዝኸእል እዩ። ኣብ መጽሓፍ ቅዱስ ዝተፈላለዩ ጥምቀታት ኣለዎ።

ንኣብነት

- | | |
|------------------------|------------|
| 1. ናይ ሙሴ ጥምቀት | 1 ቆሮ 10:2 |
| 2. ናይ ዮሃንስ ጥምቀት | ማቴ 1:13 |
| 3. ናይ ክርስቶስ ጥምቀት (ብማይ) | ማር 16:15 |
| 4. ናብ ኣካል ክርስቶስ ጥምቀት | 1 ቆሮ 12:13 |
| 5. ናይ መከራ ጥምቀት | ማቴ 20:22 |
| 6. ናይ መንፈስ ቅዱስ ጥምቀት | ግ.ሃ 1:8 |

እዞን ኣብ ላዕሊ ዝጠቐስናየን ዝተፈላለዩ ዓይነት ጥምቀት ትርጉሙን ኣድላይነቱን ኣሕጽር ኣቢልና ንርኤ ።

1. ናይ ሙሴ ጥምቀት

ሃዋርያ ጳውሎስ ንሰብ ቆሮንቶስ ኣብ ቀዳመይቲ መልእኽቱ ኣብ 10 ምዕራፍ ፍቕዲ 132 ክጽህፍ ከሎ ንደቂ እስራኤል ናብ ሙሴ ከም እተጠምቁ ይገልጽ። ደቂ እስራኤል ብባሕሪ ምስጋሮም ትሕቲ ደበና ብምጃኖም ኣብ ሙሴ ተጠምቁ። ውርድ ኢልና ፍቕዲ 374 እንተኣንበብና ከኣ ምስ ክርስቶስ የተሓሕዞ።

2. ናይ ዮሃንስ ጥምቀት

ማር 1: 3-5

እዚኣ ጥምቀት እዚኣ ናይ ንስሓ ጥምቀት እያ ኔራ ። ነቲ ዝመጽእ ዝነበረ ክርስቶስ መንገዲ ትጽርግ ኔራ ። ኣገልግሎታ ከኣ የሱስ ክሳብ ዝግለጽ ከም ዝነበረት ኣብ ግ.ሓ 19:1-6 ነንብብ ። ስለዚ ድሕሪ ጐይታና ሞትን ትንሳኤን ኣገልግሎታ ኣብቂዓ እያ። ጐይታና የሱስ ክርስቶስ በዚኣ ናይ ዮሃንስ ጥምቕት ተጠሚቕ እዩ ። የሱስ ዝተጠምቐላ ምክንያት ኩሉ ጽድቂ ክፍጽም ስለዝነበሮ እዩ። ማቴ 3:13-17 የሱስ ሓጥያት ስለ ዝነበሮ ኣይኮነን ዝተጠምቐ ። እንታይ ደኣ ኩሉ ሕጊ ክፍጽምን ስለ ዝመጸ እዩ ። ንኣብነት ተገሪዙ ። ሉቃ 2:20-22

3. ናብ ኣካል ክርስቶስ ምጥማቕ

1 ቆሮ 12:13

እዚኣ ጥምቀት እዚኣ ኣብ ኣካል ክርስቶስ ብእምነት እንጥመቓ ጥምቀት እያ ። እቲ ብየሱስ ዝተገብረ ሞትን ትንሳኤን ከም ተፈጸመልካ ምቕጻር እዩ ። እዚ ኣብ ኣካል ክርስቶስ ምጥማቕ ኣማኒ ማይ ጥምቀት ከወሰድ ከሎ ብሩህ ይገብሮ ። ነዚ እዩ ሓደ ኣማኒ ናይ ግድን ክጥመቓ ዘለዎ። ክጥመቓ ከሎ ኣብ ማይ ይጥሕል ወይ ይቕበር። እዚ ዘድለየሉ ምክንያት ቃል ኣምላኻዊ ስለ ዝኾነ እዩ ።

እቲ አማኒ ብኸምዚ ዓይነት ጥምቀት ምስ ዝጥመቅ ማለት ኣብ ማይ ጥሒሉ ወይ ተቐቢሩ ምስ ዝውጽእ ብዙሕ ነገራት ይገለጽ ኣሎ

1. ምስ ክርስቶስ ምቕባሩ ይገልጽ ኣሎ። ቆለ 2:12
2. ብሞት ክርስቶስ ምጥማቕ የርኢ። ሮሜ 6:3
3. ምስ ክርስቶስ ምስቃሉ የርኢ። ሮሜ 6:6-7
4. ብሓድሽ ሕይወት መታን ክመላለስ ምስ ክርስቶስ ምትንሰኡ ይገልጽ። ሮሜ 6:10-11
5. ኣብ የማን ኣቦ ምስ ክርስቶስ ምስዋሩ ይገልጽ። ቆለ 3:1-3
6. ንክርስቶስ ከም ዝለበሰን ውሉድ ኣምላኽ ምጂኑን ይገልጽ። ገላ 3:27

እዚ ኣብ ኣካል ክርስቶስ ምጥማቕ ብእምነት እዩ ዝርከብ እቲ አማኒ ንርእሱ ከምቲ ቃል ኣምላኽ ዝብሎ ምስ ዝቐጽር ከምኡ ኾይኑ ይረኽቦ። ሽዑ እዩ እቲ አማኒ ኣብ ልዕሊ ሓጥኣት ሓይሊ ዝረከብ።

4. ናይ መከራ ጥምቀት

ማቴ 20:22

ናይ መከራ ጥምቀት ጉይታና የሱስ ክርስቶስ ባዕሉ ኣብ ቀራንዮ መስቀል ፈጸሙዎ እዩ። ሓዋርያ ያዕቆብውን በዚ ጉዳይ ንጉይትኡ መሲሉ እዩ። ግ.ሓ 12:1። ኣመንቲ ምእንቲ እምነቶም ብኣዝዩ ጽቕጥን ኣሰቃቕን መከራ ኪሓልፉ ኸለው እዚ ናይ መከራ ጥምቀት ይበሃል።

5. ናይ መንፈስ ቅዱስ ጥምቀት

ግ.ሓ 1:8

እዚ ትምህርቲ እዚ ኣብቲ 6ይ ክፍሊ ትምህርቲ ብሰፊሕ ተገሊጹ ኣሎ። ስለዚ ኣብዚ እንደገና ምብራህ ኣየድለየናን እዩ።

6. ናይ ክርስትያን ጥምቀት (ብማይ)

ማር 16:16

እዛ ጥምቀት እዚኣ ጉይታና የሱስ ክርስቶስ ድሕሪ ትንሳኤኡ ዝኣዛዛ ትእዛዝ እያ። ማቴ 28:19-20 ስለዚ ብማይ ዘይምጥማቕ ትእዛዝ ጉይታና የሱስ ዘይምኸባር እዩ። ስለዚ ሓደ አማኒ ትእዛዝ ጉይታ ከኸብር ኣለዎ። ሓዋርያት ነቶም ዝኣመኑ የጥምቕዎም ኔሮም። ግ.ሓ 2:41 ብማይ ምጥማቕ መሰረት እምነት ክርስትና እዩ። እብ 6: 1-2

ስለዚ ሓደ አማኒ ስለምንታይ ክጥመቅ ኣድለዮ? ንዝብል ሕቶ ከንምልሽ እንተደኣ ኾይንና

- 1ይ. ትእዛዝ ስለዝኾነ ማቴ 28: 19-20
- 2ይ. መሰረት እምነት ክርስትና ስለዝኾነ እብ 6:1-2
- 3ይ. ኣስኣሰር ጉይታ ክስዕብ ማቴ 3: 13-17
ጉይታ ብማይ ተጠማቕ እዩ ሓጥያት ስለዝነበሮ ኣይኮነን ስለምንታይ እንተበልና ጽድቂ ንኸፍጽም ስለዝነበሮ እዩ። ንሕና እውን ጽድቂ ክንፍጽም ይግብኣና እዩ።
- 4ይ. ሃዋርያት ንዝኣምኑ የጠምቕዎም ኔሮም። ንሕናውን ከምኡ። ሕጂ ከመይ ዝበለ እዩ ክጥመቕ ዘለዎ ወይ መን እዩ ክጥመቕ ዘለዎ?

1. ዝተነሰሑ ግ.ሓ 2:38-41
2. ዝኣመኑ ማር 16:16
3. ሰናይ ሕልና ዘለዎ 1ጴጥ 3:21
4. ወዲ መዝሙር ናይ የሱስ ክኸውን ዝመደበ ማቴ 28:19-20

ስለዚ ቅድሚ ምጥማቕና እዘን ኣብ ላዕሊ ዘለዎ ከነማልእ ኣለና።

1. ንስሓ ግ.ሓ 2:37-38

ኣብታ መዓልቲ ሓምሳ መንፈስ ቅዱስ ናብቶም 120ን ዝኣኸሉ ምስ

ወረደ እዋ፡ ብዙሕ ሕዝቢ ተካኪቡ ነቲ ጴጥሮስ ዝብሎ ዝነበረ ቃል ምስ ሰምዑ ገለ 3,000 ዚኾኑ ሰብ ልቦም ምስ ተወግኦ ንሃዋርያ ጴጥሮስ እንታይ ንግበር ኢሎም ምስ ሓተትዎ ምላሽ ጴጥሮስ ከኣ “ተነሲሑ” ዝብል ነበረ። ቅድሚ ምጥማቕም ከኣ ናብራ ሓጥያት ገዲርም ካብኡ ርእሶም ንኣምላኽ ንምንባር ምስ ወሰኑ ጥምቀት ሲዒባ ንንስሕኦም ተጽኖዓሎም።

2. እምነት ማር 16:15-16

ጐይታ ዝብሎ ሓደ ሰብ ክጥመቕ ዚኸእል ፈለማ ኸኣምን ይግባእ ። ዝኣመነን እተጠምቐን ኸድሕን እዩ ኢሉ ንደቀመዝሙር ይነግሮም ሓደ ሰብ ንኸኣምን ክሰምዕ ኣለዎ ። እምነት እትመጽእ ካብ ቃል ክርስቶስ እያ ። ስለዚ ከምዚ ጌርና ክንሰርዕን ንኸእል፡

- ቃል ምስማዕ
- ምእማን (እምነት)
- ድሕነት
- ጥምቀት

ኣብ ግ.ሓዋ 8:36-38 እዘን ኣብ ላዕሊ ዝጠቀስናዮን ንረኽብን። እቲ ስሉብ ኢትዮጵያዊ ቃል ምስ ሰምዔ ኣመነ እዋ ንፊሊጶስ ከይጥመቕ እንታይ ይኸልኣኒ ? ኢሉ ምስ ሓተቶ ፊሊጶስ ከኣ ብወገኑ ብኸሉ ልብኻ እንተ ኣመንካስ ይኸነልካ እዩ በሎ ። ኣዎንታዊ ምላሽ እቲ ኢትዮጵያዊ ምስ ሰምዔ ፊሊጶስ ከይደንጐዩ ኣጥመቑ። ካልኦት ጽቡቕ ኣብነት ዝኾኑልናውን ዝተፈላለዩ ቦታታት ኣብ ግብሪ ሓዋርያት ንርኢ ኢና።

3. ሰናይ ሕልና (1 ጴጥ 3:21)

ሰብ ሓጥያቱ ምስተኣመነን ምስ ተናስሑን ነቲ ብውሽጡ ዝኣመኖ ብጥምቀት የጽንዖ። ነቲ ውሽጣዊ ለውጢ ብግዳማዊ ስጉምቲ ንኣምላኽ ብንጽሕ ሕልና የርእዮ ኣሎ።

እቲ ማይ ተምሳል እዩ። እምበር እቲ ማይ ኣይኮነን ዘድሕን ሓጥያት እውን ዝሓጽብ፡ ሓጥያት ዝሕጸብ ብደም ጐይታና የሱስ ክርስቶስ እዩ ። እታ ጥቕሲውን ጽቡቕ ጌራ እያ እተብርሃ “እዚ ኸኣ ብትንሳኤ የሱስ ክርስቶስ ልማኖ ሰናይ ሕልና ኣብ ኣምላኽ እዩ እምበር ምሕጸብ ርስሓት ስጋ ኣይኹነን” ይብለና። ካብ ላዕሊ እንተድኣ ኣንቢብና ከኣ ማለት ካብ ፍቅዲ 20 ሸሞንተ ነፍሲ ብማይ ዝደሓና ትብል። ርግጽ እዩ ኣብታ መርከብ ብምእታዎም እዩም ዝደሃኑ እምበር እቲ ማይስ ኣይድሓናምን። ንሕና እውን መርከብና የሱስ እዩ። ብእምነት ኣብኡ ንኣቱ ምእታውና ከኣ ብማይ ጥምቀት ነረጋግጽ።

4. ወዲ መዝሙር (ማቴ 28:19-20)

ሓደ ኣማኒ ክጥመቕ እንከሎ ርእሱ ወዲ መዝሙር ጐይታና ከም ዝኾነ ብጥምቀት ይገልጽ ኣሎ። ወዲ መዝሙር ጐይታና የሱስ ሓደ ካብቲ ጠባያቱ ከኣ ርእሱኻ ቐቢጽኻ መስቀልካ ጼርካ ደድሕሪ ጐይታ ምምልላስ ማለት እዩ ። ወዲ መዝሙር ማለት ተኸታሊ ማለት እዩ፡ ንመን ንጐይታ የሱስ፡ ስለዚ ጥምቕት ኣብ ሕይወት ወዲ መዝሙር ዓቢ ትርጉም ኣለዎ። ብቐሊሉ ዝርኤ ጉዳይ ኣይኮነን ። ናይ ሓደ ሰዓቢ ምልክት እያ።

እዚ ካብ ፈለጥና ሓደ ሰብ ምስ ኣመነ መዓስ እዩ ክጥመቕ ዜድልዮ ። መዓልትታት ሰሙናት ኣዋርሕ፡ ዓመታት ክጽብ የድልዮዶ ? ብሓጺር ክንምልሽ እንተድኣ ኮይና መልሱ ኣይፋሉን እያ። ስለዚ ሓደ ሰብ ምስ ኣመነ ብኡ ንብኡ እዩ ኸጥመቕ ዘለዎ ። ርግጽ እዩ እቲ ሰብ እንታይ ክገብር ከም ዘሎም ክፈልጥ ይግባእ። ምድንጓዩ ግና ጽቡቕ ወይ ቅኑዕ ኣይኮነን። ኣብ ግ.ሓ 10 ብዛዕባ ቆርኔሌዎስ ነንብብ። እዚ ሰብኣይ ንቃል ኣምላኽ ምስሰምዔ ንሱን እቶም ምስኡ ኮይኖም ነቲ ቃል ዝሰምዑን ብኡ ንብኡ እዮም እተጠምቁ።

ኣብ ግ.ሓዋ 16:14 እውን እቲ ሓላው እሱራት ምስ ኣመነ ብኡ ንብኡ ክጥመቕ ንርኢ። ኣብ ግ.ሓዋ 22:16 እውን ጳውሎስ ባዕሉ ብኡ ንብኡ ክጥመቕ ንርኢ ። ስለዚ ብምድንጓይ ነፍርዮ ነገር ስለ

ዘየሎ ቤተክርስቲያን ነቶም ኪጥመቹ ዚደልዮ መምያ አለልዮ ከተጥምቹም ይግባእ ።

እዚ ሕጂ ክንርእዮ ዝጸናሕና ብፍላይ ነቲ ቅድሚኡ ኩነት ማለት ሓደ አማኒ ቅድሚኡ ምጥማቹ ኬማልእ ዘለዎ ክንርእእ ጸንሒና ። እዚ አበይ ይወስደና ? ህጻናት ክጥመቹ ይግብእም ዶ? ኣብ ዝብል ሕቶ ይወስደና ። ህጻናት እተን ኣብ ላዕሊ ዝጠቐስናየን ማለት ሓደ አማኒ ቅድሚኡ ምጥማቹ ኬማልእ ዘለዎ ነገራት ከማልኡ ይኸእሉ ድዮም? ማለት ኪእምኑ ክንስሑ ደቂ መዛሙርቱ ክኾኑ ኣይመስለንን። ከምኡ እውን ኣብ መጽሓፍ ቅዱስ ህጻናት ከምተጠምቁ ፈጺምና ኣይነንብብን ። ቆርኔሌዎስ ምስ ሰድራ ቤቱ ተጠምቹ ስለ ዝብል ህጻናት ከነጥምቹም ይግባእ ዝብሉ ኣለው ። እቶም እተጠምቁ ግና ዝሰምዑ ዝእመኑ ዝተነሑን እዮም ኔሮም ። ሰድራቤቱ ስለ ዝበለ ህጻናት ተጠሚቆም ማለት ኣይኮነን።

ገለ ገለ ሰባት ብህጻንነትና ተጠሚቆና ይብሉ እሞ ሕጂ ካልኣይ ጥምቀት ኣየድልን እዩ ይብሉ። እታ ወለድና ብሰናይ ድሌት ተደሪኹም ዘጠመቐና በዚ ኣቐዲምና ዝፈኤናዮ ሓቕታትና ምስ እንመዝና ጥምቀት ዘይምዃና ኢና እንርዳእ ። ስለዚ ድሕሪ እምነት እንጥመቅ ጥምቀት ኢያ ሓንቲ ጥምቀት ትበሃል። ኣብ ኤፌ 4:5 ዘላ ሓንቲ ጥምቀት ዝብል ዘሎ ብዛዕባ ማይ ጥምቀት ኣይኮነትን እትዛረብ ዘላ እንታይ ደኣ? ብዛዕባ ሓድነት ቅዱሳን እያ እትዛረብ ዘላ። ሓድነት ቅዱሳን ብጥምቀት ማይ ኣይኮነትን እትፍጸም ብጥምቀት መንፈስ ቅዱስ ደኣ እምበር። ቀጺልና መንፈሳዊ ምስጢርን ጥቕምን ማይ ጥምቀት ክንርእእ ኢና።

1. ምስ ክርስቶስ ከም ዝሞትካን ዝተንሳእካን ግብራዊ መግለጺ እዩ።

ሮሜ 6: 1-4

2. ብሓድሽ ሕይወት ክትመላለስ ካብ ዓለም ከም እተፈለኻ ዘረድእ ተግባር እዩ።

ግ.ሓዋ 22:16

3. ኣብ ኣካል ክርስቶስ ከም ዝተጸንበርካ መርኣዮ እዩ።
ግ.ሓ 2: 40-42

4. ወዲ መዝሙር ምዃንካ መግለጺ እዩ ።
ማቴ 28: 19-20

5. መሰረት እምነት ክርስትና ከም ዝኾነ ምግላጽ እዩ ።
እብ 6: 1-2

6. ምፍላይካ ካብ ዓለም ትገልጽ።
ግ.ሓ 2:42

7. መልሲ ሰናይ ሕልና ናይቲ ኣምላኽ ዝገበረልካ እዩ ።
1 ጴጥ 3:21

8. ምእዛዝካ ትገልጽ፡ በረኽት ከኣ ትረክብ

ስለዚ ዘይምጥማቹ ጉድኣት ኣለዎ ። እተን ኣብ ላዕሊ ዝጠቐስናየን ነጥብታት እኹል መብርሂ ሂበናና እየን ። ከምኡ ድማ ብተወሳኺ ዘይጥመቹ ሰብ ንምኽሪ ኣምላኽ ምንፃቕ እዩ ። ሉቃ 7:30። ዘይምጥማቹ ወይ ንምጥማቹ ፍቃደኛ ዘይምዃን ሓጥያት እዩ። ያዕ 4:17

ካልእ ከጠቐሶ ዝደሊ ብዛዕባ ጥምቀት ዝምልከት አማኒ ኣበይ ይጥመቹ መንከ የጥምቹ ? ዝብል እዩ ። መልሱ፡ ንኹለንትናኻ ከጥሕል ኣብ ዝኸእል ማይ ከም ሩባ፡ ባሕሪ፡ ባሕባ፡ ክኸውን ኣለዎ ። ግ.ሓ 8: 36-39 ማቴ 3:6 ዘጥምቹ ከኣ ኣገልገልቲ ኣምላኽ ክኾኑ ኣለዎም። ኣብዚ ክንፈልጦ ዘለና ኣገልገልቲ ኣብ ዘይብሉ አሚኑ ዝጸንሑ ወደ መዝሙር ከጠምቹ ይኸእል እዩ። ግ.ሓ 9:10-19

ኣብ መወዳእታ ክብሎ ዝደሊ ሓደ ሓደ ሰባት ከይጥመቹ ዘቕርብዎ ምኽንያታት ክንርእእ እፈቱ። ቀዳማይ እቲ ምስ ጐይታ ተሰቑሉ ዝነበረ እሞ ዝእመኑ ከይተጠምቁ እዩ ናብ ገነት ኤደን ዝኣተወ እሞ

ሰብ ብእምነት እምበር ብጥምቀት ስለዘይድሕን እንተዘይተጠመቐ ምንም ኣይኮነን ዝብል ምኽኒት የቐርብ ። መልሲ ናይዚ ግና ከምዚ እዩ። ቀዳማይ እቲ ምስ ጉይታ ተሰቐሉ ዝነበረ ሰብኣይ ንክጥመቕ ካልእ ስርዓታት ኣምላኻዊ ሕጊ ንክፍጽም ግዜ ኣይነበሮን ። ስለዚ ብቐዕ ምኽንያት ኣይኮነን። እታ ካልኣይቲ ከኣ ሰብ ብእምነት እምበር ብጥምቀት ኣይድሕንን እዩ እትብል ከኣ ቃል ኣምላኽ ከኣ እምነት ብዘይ ግብሪ ምውትቲ ምዃና ይምህርና። ያዕ 2፡ 26

ካልኣይ ምኽንያት ንክይጥመቐ ዘቐርብዎ ሓሳብ ከኣ ጉይታ ክዛረበኒ ኣለዎ ዝብል እዩ ። ጉይታ ግና ብቐሉ ተዛረቡ ኣሎ ። ምእዛዝ ጥራይ እዩ ካልእ ዘረባ ኣየድልይን እዩ ። እብ 1፡1-2

ሳልሳይ ምኽንያት ከኣ ቅድሚ ምጥማቕይ ክድልድል ኣሎኒ። ሓጥያት ክገብር ኣይደልን እዩ ይብሉ። ሓቕነት ዘለዎ ይመስል ግና ሓደ ካብቲ ዘደልድለና ብጥምቀት ንጉይታ ምስ እንስዕብ እዩ። ምእዛዝና በረኽት የምጽእ ሓይሊ ኣምላኽ ይገሃድ። ስለዚ ምድሓኑ ዘረጋገጸ ክድንጉ የብሉን። ገሊጻም ከኣ ኣብቲ ጉይታ የሱስ እተጠምቀሉ ሩባ ዮርዳኖስ ኣብኡ ከይደ እዩ ዝጥመቐ ይብሉ ። እዚ ብጽሑፍ ዘይተደገፈ ምኽኒት እዩ ።

ኣብ መወዳእታ ከምለስ ዘለዎ ሕቶ ኣሎ። እዚ ኸኣ ኣማኒ ብስም መን እዩ ክጥመቐ ዘለዎ? እትብል እያ ። ኣብ ማቴ 28፡ 18-20 ጉይታ የሱስ ክርስቶስ ብስም ኣቦን ወልድን መንፈስ ቅዱስን ከነጥምቐ ይእዝዝና ። ስለዚ ብስም ኣቦን ወልድን መንፈስ ቅዱስ ኢና ከነጥምቐ ዘሎና። ኣብ ግብሪ ሓዋርያት ግና ሓዋርያት ብስም የሱስ እዩም ዘጠምቐ ዝነበሩ ግና ናይ ሰላሴ ሓድነት ኣይከሓዱን ። ሓድነት ሰላሴ ክሒድካ ብስም የሱስ ምጥማቕ ሓድነት ሰላሴ ኣሚንካ ብስም የሱስ ምጥማቕ ዓቢ ፍልልይ ኣለዎ ።

ኣብን ወልድን ፡ መንፈስ ቅዱስን ኣሚንና ግና ብስም የሱስ ምጥማቕ ጸገም የብሉን ። ካልእ ኣብ ግሃ 1፡ 1-7 ከነንብብ ከሎና ሓዋርያት ብኣብን፡ ወልድን፡ መንፈስ ቅዱስን የጥምቐ ከምዝነበሩ ይሕብረና ።

ጳውሎስ እቶም ደቂመዛሙርቱ ምስረኽቦም ምስ ኣመንኩም መንፈስ ቅዱስዶ ተቐቢልኩም ኢሉ ምስ ሓተቶም ካብ ዝጽበዮ ዝነበረ መልሲ ወጸኢ መለሶምሉ። መንፈስ ቅዱስ ከምዘሎ እኳ ኣይሰማዕናን ኢሎም መለሶምሉ ።

ሽዑ ሃዋርያ ጳውሎስ ኣብ ጥምቀት የምጽእም እሞ መንፈስ ቅዱስ ከምዘሎ ዘይፈለጥኩም ደኣ ብየነይቲ ጥምቀት ተጠሚቐኩም ይብሎም። ንሓቶም ከኣ ብናይ ዮሃንስ ጥምቀት ይብልዎ። ስለዚ ሓዋርያ ጳውሎስ መንፈስ ቅዱስ ምህላዉ ኣብ ግዜ ጥምቀቶም ክሰምዑ ኔርዎም ዝብል እምነት ኔርዎ። ስለዚ ሓዋርያት ብኣብን ወልድን መንፈስ ቅዱስ እንተዘይጥምቐ ኔርዎ ሓዋርያ ጳውሎስ ከምኡ ኢሉ ኣይመሓተተን ኔሩ።

ብዛዕባ ጥምቀት ኣብዚ ፈጺምና ኣሎና ሕጂ ኣብታ ካልኣይቲ ስርዓት ኣምላኽ ክንገብራ ዘሎና ክንሰግር ኢና። ንሳ ከኣ ቅዱስ ቁርባን እያ።

9. ድራር ጉይታ ወይ ከአ ቅዱስ ቁርባን

ድራር ናይ ሕብረት ምልክት እዩ ። ሓቢርካ ክትበልዕ ከሎኻ ሓድነትካ ትገልጽ። ብሕልፊ ኣብ ባህልና ኣብ ሓደ መእዳ ኢና ንበልዕ። በዚ ከአ ሓደ ቤተሰብ ምዃንና ንገልጽ። ድራር ጉይታ ዝተባህለሉ ኸአ እቶም ቀደም ቅዱሳን ኣቦታትና ምሸት ይወስድዎ ስለዝበሉ እዩ። ኣብ ግዜ ድራሮም ንጉይታ ይዝክርዎ ኔሮም ።

ቁርባን ናይ ግእዝ ቋንቋ እዩ ምቕራብ ማለት እዩ ። ኣብ ጉይታ ምቕራብ ቅዱስ ምቕራብ ክበሃል ይክኣል እዩ። ኣብ ሓድሽ ኪዳን ክልተ ስርዓት ተዋሂቡና ኣሎ ጥምቀትን ፡ ቅዱስ ቁርባን ። ጥምቀት ሓደ ግዜ ዝውሰድ ስርዓት እዩ ። ቅዱስ ቁርባን ግን ቀጻሊ መልክዕ ኣለዎ።

ቅዱስ ቁርባን ብጉይታ ዝተሰርኤ ስርዓት እዩ።

ማቴ 26:26 -28

- ማቴዎስን ማርቆስን ጉይታ ከምዝሰርዩ የብርሁልና
- ሉቃስ ግና ንመዝከርታ ክንገብሮ ከምዘሎና ይነግረና ስለዚ ቀጻሊ ምዃኑ ንርዳእ ሉቃ 22:19-20
- ጳውሎስ እውን ብወገኑ ንመዝከርታ ክንገብሮ ከምዘሎና ይምህረና ከምኡ እውን ምጽኣቱ ንእውጅ ከምዘሎና ይሕበረና። 1 ቆሮ 11:23-29

ኣብ 1ቆሮ 10:15-17 እቲ እንወስዶ ጽዋእን ስጋን ምስ ናይ ጉይታ ስጋን ደምን ሕብረት ከም ዘለዎ ነንብብ። ኣብ ዝወሰድናዮ ቁጽሪ ሕብረት ምስ ጉይታ ከም ዘሎና ንገልጽ እቲ ሕብረትና ምስኡ እንዳጸንዔ ብዝኸደ ቁጽሪ ዕቤትና ይግለጽ ብመንፈሳዊ ሕይወትና እንዳግበና ንኸይድ። ብምስትውዓል እንተዘይወሰድናዮ ግና መንፈሳዊ ድኻም፣ ሕማም ፡ ሞት እውን የምጽእ ። እዚ ኸአ ኣንጻር ምዕባይ እዩ ። 1 ቆሮ 11:23-29። ሕይወት ከምዘሎና ናይ ዘልኣለም

ሕይወት ብመንፈሱ ከም ዝረኽብናዮ ንገልጽ። ዮሃ 6:47-63። ሕይወት ዝህበና መንፈሱ እዩ እቲ ህይወት ዝረኽበ ሰግኡን ደሙን ይወስድ። ሕይወት ከም ዝረኽብ ይገልጽ ኣሎ። እዚ ድራር ጉይታ ወይ ቅዱስ ቁርባን ኣማኒ ወይ ከአ ሕይወት ዘልኣለም ዝረኽበ ምድሓት ይገልጽ ኣሎ።

እዚ ድራር ጉይታ ወይ ቅዱስ ቁርባን ብኣማኒ ወይ ኸአ ብሕይወት ዘልኣለም ዝረኽበን ምድሓት ዘረጋገጸን እዩ ዝውሰድ። መዓስ መዓስ ከንወስዶ ከም ዘሎና ኣብ ቃሉ ዝበርሂ እኳ እንተዘየሎ ኣብቲ ቤተክርስቲያን ዝሰርዓትልና ግዜ ከንወስዶ ግቡእ እዩ ።

10. ቤተክርስቲያን “ማሕበር”

እኩባት ሰባት “አመንቲ” ቤተክርስቲያን እዩም።

- ክለብ ኣይኮነን
- ሕብረተሰብአዊ መሳርሒ ኣይኮነን (Social agency)
- ብእንግሊዘኛ “Church” ዝብል ቃል ካብ (kirche) ዝብል ቃል ግሪኽ ዝተወደ እዩ። (kupiakd) ንጉይታ ዝበጽሖ ትርጉም ኣለዎ (belonging to the lord)
- ብጊዜ ሓድሽ ኪዳን ኣዘያ ዝውትርቲ ቃል ዝነበረት “ኤክለስይ” ትብል ቃል እያ ኔራ። እዛ ቃል እዚኣ ንእኩባት ሰባት እያ እትመልከት። ኣብ ሓድሽ ኪዳን ኸኣ ፋሕ ኢላ ንረኽባ። ማቴ 16:18 18:17
- ኣብ ግዜ ብሉይን ሓድሽን ኪዳን እታ ቃል ኣብ ከተማ ንዋዕላ ዝእከቡ ሰባት እያ እትመልከት
 - ከምዚ ዓይነት ዋዕላ ኣብ ዓመት ብዙሕ ይካየድ ነበረ።
 - ስልጣኖም ውሱን እንተኾነ እውን ዝተወሰነ ነገር ድምጺ ከስምዑ ይኸእሉ ኔሮም።
- ስለዚ (Εκκλησία) እኩባት ሰባት ተመልከት ንኣብነት ግ.ሃዋ 19:32 ,39,41
- ኣብ ብሉይ ኪዳን (OT) ክልተ ቃል ኣለዎ።
gahal
edah
- እታ ቀዳመይቲ ምናልባት ካብ ድምጺ (voice) ዝወጸት ቃል ትኸውን ይብል።
 - ናይ እኩባት ሰባት ድምጺ
 - ውጺእት ምእካቦም
- ሓድሓደ ግዜ ምስ ሃይማኖታዊ ነገር ዝተሓሓዘ። ንኣብነት ዘዳ 9:10 , 10:4 : 23:1-ሓፈሻዊ ኣኼባ እተመልከተሉ እዋን እውን ኣሎ። 1 ነገ 12:3

- ኣኼባ ኣንስቲ ። ኤር 44: 15,19

- ኣኼባ ቆልዑ ። እዝ 10:1 ነህ 8:2
- ጭፍራ ዝምልከት ከኣ። ሕዝ 17:17 , 27:27 , 32:22
- እታ ካልኣይቲ ቃል መብዛሕትኦ ኣብ መጽሓፍ ሕጊ ትርከብ።
 - ካብ ፍርቂ ንላዕሊ ከኣ ኣብ መጽሓፍ ዘልሁቅ ትርከብ
 - ብዛዕባ መራኽቢ ድንኳን ተመልከት

- ኣብ ዘዳ 12:3 ንረኽባ ኣብ ዙርያ ቃል ሕጊ ምእካብ ተመልከት
- እንተኾነ ግና ክልትኤን ቃላት ይወራረሳ እየን። መዝ 22:25-26 ዘሁ 10:7, 14:5 ኣብ (Septuagint gahal - Ἐκκλησία) ኢሎም ተርጊሞም። ኣብ ሓድሽ ኪዳን እውን (church) ዝብል ቃል ምስ (Εκκλησία) ዝብል ቃል እያ እተተሓዘት። ሓዋርያ ጳውሎስ እውን ብብዝሓት ተጠቂሙላ እዩ። ኣብ ከተማ ዝእከቡ ኣመንቲ

1ቆሮ 1:2 2 ራእይ 1:3 ቆሮ 1:1 ግ.ሓ 5:11
ገላ 1:2 ግ.ሓ 5:1,11:22 13:2, 14:23, 15:41,
16:5 ተሰ 1:1 እዚ ኩሉ ጥቅስታት (ኤክለስይ) እዩ ዘሰምዑ።

- ኣብ ከተማታት ጥራይ ዘይኮነ ኸኣ ኣብ ግለሰባት (ኣባይቲ) ይእከቡ ኔሮም። ሮሜ 16:5 1ቆሮ 16:19 ቆሎ 4:15
- ኣብ (ንእስ) ዝብላ ከተማ ግ.ሓ 9:31 1ቆሮ 16:19
- ቤተክርስቲያን ዓለምለኸን (universal) ኣብ ውሱን ቦታን (local) ከም እትርከብ ከንርዳእ ይግብኣና። ማቴ 16:8 ኤፌ 1:22-23 3:10,21,4:4
- ዓለምለኸ ከም ዝኾነት ካብዚ ዝስዕብ ጥቅስታት ከንርዳእ ንኸእል። 1ቆሮ 10:32 , 11:22, 12:25 ቆሎ 1:18,24 , ዕብ 12:23
- ዓለምለኸ ትኹን እምበር ኣብ እተወሰነ ቦታ ከኣ ትርከብ ።

መጽሐፍ ቅዱሳዊ ዝኾነ ምልክት ቤተክርስቲያን ቀደም

- ❖ ሕብረታ
- ❖ ቅድስናአ
- ❖ ክትልካኑአ
- ❖ ሓዋርያነታ

- ቤተክርስቲያን ብብዙሓት መገዲ መፈለጥታ አለዋ።
መጽሐፍ ቅዱስ ብብዙሕ እዩ ዝጠቐሳ ።

- ሓዋርያ ጳውሎስ እውን ከም።

ሕዝቢ ኣምላኽ	people of God
ኣካል ክርስቶስ	body of Christ
መቐደስ መንፈስ ቅዱስ	temple of the holy spirit
ሰድራቤት ኣምላኽ	family of God
መርዐት	ራእይ 22:17

1) ሕዝቢ ኣምላኽ

2 ቆሮ 6:16

- ኣምላኽ ህዝቢ ክንኮኖ ሓረየና።
2 ተሰ 2:13 -14 1ተሰ 1:4
- እስራኤል ህዝቢ ኣምላኽ ምዃኖም።
ዘሁ 14:8 ዘዳ 32:9

ኢሳ 62:4 ኤር 12: 3-10 ሆሴ 1: 9-10 2:23 ይገልጻልና።
ከምኡ ድማ ኣህዛብ ህዝቢ ኣምላኽ ኪኾኑ መጽዋዕታ ከም ዝበጽሓና
ኣብ ሮሜ 9:24-2 ነንብብ። ክርስቶስ ኣካሉ ነፍሱ ሃበ። ኤፌ 5:25 -
27

2) ቤተክርስቲያን ኣካል ክርስቶስ ምዃና ።

ኤፌ 1:21-23 1ቆሮ 12:27

- ንሕና ኣብ ክርስቶስ፡ ክርስቶስ ከኣ ኣባና ምዃኑ ዓቢ ምስጢር
እዩ። ቆሎ 1:27 ገላ 2:20

- ክርስቶስ ርእሲ ኣካል እዩ። ቆሎ 1:18 ,1:16 ኤፌ 1:10
ቆሎ 2:19

- እቲ ኣካል ዝተገጣጠመ እዩ ሓደ ነቲ ካልእ የድልዮ። 1
ቆሮ 12:12

- ሓደ ነቲ ሓደ ክድግፎ ይግባእ። ኤፌ 4:11-16

- ጸር ነሕድሕድና ክንጻወር ኣሎና። ገላ 6:2

- ነቲ እተጋገዩ ክንመልስ ኣሎና። ገላ 6:1

- ኣብ ቤተክርስቲያን መቐጸዕቲ ከምዘሎ ዝሕብረና ቃል
ኣሎና። ማቴ 18:1-7

ሮሜ 16:17

1 ቆሮ 15:12-13

- ቦቲ ዝተዋህበና ከኣ ምክፋል ከምዘሎና። 1ይ ቆሮ 12:26

- እቲ ኣካል ክርስቶስ ክፈላለ ከም ዘይብሉ።

1ቆሮ 1:10-17 , 3:1-9,

1ቆሮ 11:17-19 ነንብብ። ምኽንያቱ ከም ሓደ ኣካል ስለዝኾንና 1
ቆሮ 12 :12-13 ኤፌ 4:4-6 እዚ ኣካል ክርስቶስ ተልእኮ ኣለዎ።
ማቴ 28:18-20 ተስፋ ኣለዎ ጐይታ ክሳዕ መወዳእታ ዓለም ምስ
ኣካሉ እዩ።

ቤተክርስቲያን መቐደስ መንፈስ ቅዱስ እያ።

- ቤተክርስቲያን ኣብ በዓለ ሓምሳ ተወሊዳ።ገለ ገለ
መማህራን ግና ኣብ ዮሃ 20:22 ኣያ ተወሊዳ ይብሉ።

- እዚ ኸኣ ቦቲ ምውራድ መንፈስ ቅዱስ ኾይኑ።

- ስለስተ ሽሕ (3,000) ኣሚኖም ቤተክርስቲያን ተወልደት።
ካብኡ ንነጀው ክትበዝሕን ክትዓቢ ኪኢላ። 1 ቆሮ 12:12

- ቤተክርስቲያን መቐደስ መንፈስ ቅዱስ እያ።

- ብግልን

- ብሕብረትን

1ቆሮ 3:16-17 , ኤፌ 2:21-22 1ቆሮ 6:19

1ኤጥ 2:5

መንፈስ ቅዱስ ኣብ መቐደሱ ይነበር ። ስርሑ ከኣ ይሰርሕ
ንቤተክርስቲያን ሓይሊ ይህብ። ግ.ሓ 1:8። መንፈስ እዩ ዝሰርሕ።
ዮሃ 16:7 , 8 ናይ ጐይታ ምኽድ መንፈስ ቅዱስ ከመጽእ ጌሪዎ።

ዮሃ 16:2። መንፈስ ቅዱስ የዘከር ይምሕር ከምሕውን የዕጥቅን ይቅድስን።

1. ቤተክርስቲያን ብመለኮታዊ ሓይሊ ዝተመሰረተት እያ።
2. ከምቲ ቃል ኣምላኽ ዝበላ ክንትርጉማ ይግብእና።
3. ህላውነታ ካብቲ ኣብ ስላሴ ዘለዋ ርክባ እዩ።
4. ፍቓድ ኣምላኽ ብመንፈስ ቅዱስ ሓይሊ ትፍጽም።
5. ካብ ናይ ጉይታ ህልውና ዝተላዕለ ኣገልግሎታ ትፍጽም።
6. ቤተክርስቲያን ናይ ዝተሓደሱን ዝተለወጡ ክርስትያናት ሕብረት ዝሓቆፈት እያ። ካብዚ ዝተላዕለ እቲ መንፈሳዊ መልክዕ ናይ ጉይታ ተጸባርቒ።
 - ንጽህናኣን
 - ተወፋይነትን ክህሉ ኣለዎ።
7. ቤተክርስቲያን ብመለኮታዊ ሓይሊ እተፈጥረት እኳ ክንሳስ ብጉድለት ዝመልእም ፍጥረት ሰብ እተኸበት እያ። እቲ ፍጹም ዝኾነ ንጽህና ወይ ክብሪ ጉይታ ምስ መጻ ጥራይ እያ እትበጽሕ።

1. ኣባልነት ቤተክርስቲያን

ኣብ ዝሓለፈ ትምህርትና ብዛዕባ ቤተክርስቲያን ዝበል ትምህርቲ ተማሂርና ኔርና። እታ ቤተክርስቲያን እትበል ቃል ብጃንጃ ግሪኽ “Εκκλησία” ኤክለስያ እያ ። ንእኩባት ሰባት እያ ተመልክት።

ንኣብነት ግ.ሓዋ 19: 32, 39, 41
ግ.ሓዋ 19:9

ሮሜ 16:5
ግ.ሓዋ 16:13

ስለዚ ንህንጻ ዘይኮነ ነቶም እኩባት ሰባት እያ እትሕብር። ኣብ ሩባ ይኹን ፡ ቤት ትምህርቲ ፡ ብዘየገድስ ኤክለስያ እዮም ዝበሃሉ። ቤተክርስቲያን ዓለምለኸን (universal) ኣብ ውስን ቦታ ዞባዊ (local) እትርከብን እያ። ማቴ 16:8 ኤፌ 1:22-23

እታ ዓለምለኸዊት ኣብ ምሉእ ዓለም ዘለዎ ኣመንቲ እያ እተመልክት። ስለዚ ሓደ ኣማኒ ጉይታ ክቕበል ከሎ ኣብዛ ዓለምለኸዊት ቤተክርስቲያን ኣባል ይኸውን። ኣብ ኣካል ክርክስቶስ ብእምነት ከም እንጽበር ኣብቲ ናይ ጥምቀት ትምህርቲ ኣብኡ በሪሁልና ኣሎ። ። ስለዚ ሓደ ኣማኒ ኣፍሪቃዊ ኮነ ኤውሮፓዊ ወይ ኤሽያዊ ይኹን ኣሜሪካዊ ብጉይታ ስም ምስ ኣመነ ኣብ ኣካል ክርክስቶስ እዩ ይጽንበር ማለት ኣብታ ዓለምለኸዊት ቤተክርስቲያን። እዚ ኣማኒ ኣብ እተወሰነ ቦታ ስለዝኾነ ከገልግልን ክግልግልን ናይ ግድን ኣብታ ዞባዊት ቤተክርስቲያን ኣባል ክኸውን የድልዮ። ኣብቲ ዝነብረሉ ቦታ ኣብታ (local) ቤተክርስቲያን ኣባል ክኸውን የድልዮ። ዕቤት ዝመጽእ ሽቡ እዩ። ኣብ ሓንቲ ዞባዊት ቤተክርስቲያን ምጽንባር ሽኣ ብዙሕ ረብሓ ኣለዎ። ቃል ኣምላኽ ካብ ሓደ ክልተ ምዃን ይሓይሽ ይብለና (መክ 4: 9-10)። ከምኡ ድማ እንሆ ኣሕዋት ሓቢሮም ክነብሩስ ክንደይ ሰናይን ክንደይ ጥዑምን እዩ(መዝ133:1) ይብል።

ስለዚ ሓደ ኣማኒ ንጉይታና መድሓኒና የሱስ ክርክስቶስ ከም ናይ ግሉ መድሓኒ ጌሩ ዝተቐብለ ናይ ግድን ኣብ ሓንቲ ደባዊት ቤተክርስቲያን ተጸንቢሩ እቲ ጉይታ ዝሃዕ ጸጋ ክሸርፍ ይግብኦ። ከምኡ እውን ካብ ኣሕዋቱ ዝቕበሎ ነገር ክረክብ ይግብኦ። ዕቤት እዩ

ዝመጽእ እግዚአብሔር ኣምላኽ ንቤተክርስቲያን ሓይሊ ክህልዎ መታን ዝተፈላለዩ ውህቦት ጸጋ ሂብዎ። ስርዓትን ደምብን ክሕልዎውን ዝተፈላለዩ መራሕቲ ሂብዎ (ኤፌ 4:11-13) ስለዚ ኣባል ናይ ሓንቲ ውሳኔ ቤተክርስቲያን ምዃኑ ጥቕሙ ኣዝዩ ብዙሕ እዩ ።

12. መጽሓፍ ቅዱስ (ቅዱስ ጽሑፋት)

- I. ኣሸማትን ኣርእስትን ናይ መንፈስ ኣምላኽ ዝነፈሶ መጽሓፍ
- II. ምልክታት መንፈስ ዝነፈሶ መጽሓፍ
- III. ትርጉም “መንፈስ ዝነፈሶ” መጽሓፍ
- IV. ናይዚ “መንፈስ ዝነፈሶ” ኣገላልጻ መገዲ

I. ኣሸማትን : ኣርእስታትን

ኣብ መጽሓፍ ቅዱስ ክንርኢ ኽሎና እዚ መንፈስ ኣምላኽ ዝነፈሶ መጽሓፍ ብዙሕ ኣሸማትን ኣርእስታትን ዝሓዘለ እዩ ሓደ ብሓደ ክንሪእዮ ኢና።

1. መጽሓፍ ቅዱስ (Bible)

ኣብ ቋንቋ ግሪኽ ብቢሊዮ biblios እትብል ቃል ትርጉማ “መጽሓፍ” እያ ካብዚ ቃልዚ ተላዒሎም ናይ እንግሊዘኛ ተዛረብቲ (bible) ዝብል ትርጉም ሂቦም።

ኣብ መጽሓፍ ቅዱስ (bible) ዝብል ቃል እኳ እንተዘይሃለወ እታ ናይ ግሪኽ ቃል መጽሓፍ(biblios) ዝውትርቲ እያ። ኣብ ብዙሕ መጻሕፍቲ ንመጽሓፍ ቅዱስ ዘመልክት ተጻሒፉ ኣሎ ካብዚኣቶም ክጠቅስ፤

❖ መጽሓፈ ሙሴ	ማር 12:26
❖ መጽሓፈ ኢሳያስ	ሉቃስ 3:4 4:17-18
❖ መጽሓፈ መዝሙራት	ሉቃ 20:42 ግ.ሓ 1:20
❖ መጽሓፈ ነቢያት	ግ.ሓ 7:42
❖ መጽሓፈ ሕጊ	ዝላ 3:10

- ❖ አብቲ መጽሐፍ እብ 10:7
- ❖ ብደም ዝተነጽግ መጽሐፍ እብ 9:19
- ❖ አብተን 7 አብያተ ክርስቲያናት ዝተላእከ መጽሐፍ ራእይ 1:11
- ❖ ንእሸተይ መጽሐፍ ራእይ 10: 5-10
- ❖ ብሸሙዓተ ማሕተም ዝተሓትመ መጽሐፍ ራእይ 5:1
- ❖ ትንቢት እዚ መጽሐፍ ራእይ 22:7, 9,10,18

መጽሐፍ ቅዱስ መለኮታዊ ዝኾነ(መኸዘን) ቤተ መጻሕፍቲ ላይብሬሪ እዩ። 66 ዝተፈላለዩ መጻሕፍቲ ክንሱ ዝተሓሓዘ ትሕዝቶ ዘለዎ ፍሉይ ዝኾነ ዝወዳደሮ ዘይብሉ መጽሐፍ እዩ። እዚ 66 መጽሐፍቲ ኣብ ክልተ ይኸፈል። ቀዳማይ ክፋል ብሉይ ኪዳን 39 መጻሕፍቲ ከምኡ ድማ እቲ ካልኣይ ክፋል ሓድሻ ኪዳን 27 መጻሕፍቲ ኣለው።

ኣብ ክልተ ይኸፈል እምበር ዝተዋሃደን ዝሰማማዕን ሓደ መጽሓፍ እዩ። እዚ መጽሓፍ እዚ ሙሉእ ሰልጣን ዘለዎ ካብ ኣምላኽ ዝተዋሃበና ጽሑፍ እዩ።

2. ቃል አምላክ

ብሰብ ይጸሓፍ እምበር ጽሑፋት ቃል አምላኸ፣ ብአምላኸ ንሰብ ዝተዋህበ እዩ። እዚ ቃል አምላኸ ዝብሎ ብዙሕ ግዜ ተደጋጊሙ ተዛሪቡ ኣሎ። “ቃል አምላኸ” ብኸምዚ ዝሰብ ይጽዋዕ፤

- ቃል አምላክ
1 ተሰ 2:13 እብ 4:12 ኤፌ 6:17 ማር 7:13 ቆሎ
1:25 ዮሃ10:35 ሉቃ 8:11
➤ ቃል ጉዳታ (ቃል እግዚአብሔር)
ኤር 1:2,11 ሕዝ 1:3 ኢሳ1:10 ሆሴ 1:1
ግሃዋ 8:25 2ተሰ3:1 1ጴጥ 1:23-25 ኢሳ 40:8
1ተሰ 1:8 , 4:15 ግሃዋ 13:48
➤ ቃል ክርስቶስ ቆሎ 3:16
➤ ቃል ሀይወት ፊሊ 2:16

- ቃል ሐቂ ኤፌ 1:13
 ➤ ቃል እምነት ሮሜ 10:8
 ➤ ቃል ያዕ 1:21-23 ዮሃ 1:1-3 ሉቃ 4:4 1ጢሞ 4:5 ሮሜ 10:17 ግላ 4:31, 6:4

የሱስ ክርስቶስ ህያው ቃል እዩ እቲ ቃል ከአ ሲጋ ለበሰ። መጽሐፍ ቅዱስ ከአ ዝተጻሕፈ ቃል እዩ ክልቲኡ ሌጎስ (logos) እዩ። እቲ ህያው ቃል ኣብቲ ዝተጻሕፈ ቃል ተገሊጹ እቲ ዝተጻሕፈ ቃል ከአ ኣብቲ ህያው ቃል ይመርሓና ሓደ እዮም።

3. 8d-4-7

ጽሑፋት ብእንግሊዝ “scripture” ይብልዎ። እዛ ቃል እዚሓ 24 ግብ ኣብ ወንጌላት ተገሊጺ ኣላ ከምኡ ድማ 28 ግብ ኣብ ካልእ ናይ ሓድሽ ኪዳን ክፍሊ ተገሊጺ ኣላ። ኣብ ብሉይ ኪዳን ሓንሳብ ተገሊጺ ኣላ።

1. መጽሐፍ ሐቂ (the scriptures of truth) ዳን 10:21
2. ጽሕፈት ጽሑፍ
ማር 12:10 15:28 ሉቃ 4:21 ዮሃ 2:22, 7:38, 10:35
ሮሜ 4:3 2ተሰ 3:16 ገላ 3:8, 22, 4:30 ግሐ 1:1, 6 ዮሃ
19:24, 24, 28, 36, 37, 20:9
3. ጽሑፋት መጻሕፍቲ
ማቴ 21:42, 22:29, 26:54-56, ማር 12:24, ሉቃ 24:27
ዮሃ 5:39 ሮሜ 16:28, ግሃዋ 13:27, 17:11, 2ጢሞ 3:15
1ቆሮ 15:3, ዮሃ7:38, 42 ሮሜ 1:25 2ጴጥ3:16
4. ቅዱሳት ጽሑፋት ሮሜ 1:2 2 ጢሞ 3:15

4. በሉይን ሐድሻን ኪዳን

መጽሐፍ ቅዱስ አብዘን ክልተ ዓበይቲ ኪዳን ተጠቓሊሉ ኣሎ። ትሽዓተ ኪዳን እኳ እንተ ሃለወ አብዘን ክልተ ተጠርኒፉ ኣሎ። ብሉይ ኪዳን ማለት ናይ ሕጊ ኪዳን ብሙሴ ዝተዋህበ ምስ ደቂ እስራኤል ታሪኽ ዝተታሓዘ ክኸውን ከሎ ሓድሽ ኪዳን ኸኣ ናይ ጸጋ ኪዳን ብዩሱስ ዝመጸ ንመላእ ዓለም ዝምልከት እዩ።

ነቢይ ኤርምያስ ብዛዕባ እዚ ናይ ጸጋ ኪዳን ተነብዩ ኔሩ። ኤር 31:33-34 እብ 8:6-13, 10:15-17 ጉይታና የሱስ ሓድሽ ኪዳን ከተኣታቱ ከሎ ንብሉይ ፈጸምዎ እዩ። ሉቃ 22:20 1ቆሮ11:25 ማር 14:24 ማቴ 26:26-28 እብ 9:15 12:24 2 ቆሮ 3:6, 14 ማቴ 5:17-18, 11:13 ሮሜ 3:21

II. ተምሳል ናይዚ መንፈስ ዝነፈሶ መጽሐፍ

ኣምላኽ ንቃሉ ብዘተፈላለየ ነገር ይምስሎ

1. ቃሉ ከም ሓዊ እዩ። ኤር 23:29
2. ቃሉ ከም መዶሻ እዩ። ኤር 23:29
3. ቃሉ ከም መብራህቲ እዩ። መዝ 119:105
4. ቃሉ ከም መስትያት እዩ ። ያእ 1:23
5. ቃሉ ከም ጸባ እዩ። 1ጴጥ 2:2
6. ቃሉ ከም ዘንጊ እዩ። ራእይ 11:1
7. ቃሉ ከም ዘርኢ እዩ ። 1ጴጥ 1:23 ሉቃ 8:11 ያእ 1:18
8. ቃሉ ከም ሰይፊ እዩ ። እብ 4:12
9. ቃሉ ከም ማይ እዩ ። ኤፌ 5:26 ዮሃ 15:3, 17:17 መዝ 119:5,9
10. ቃሉ ከም ወርቂ እዩ። መዝ 19:7-10 እዮ 28:1 ምሳ 25:2
11. ቃሉ ከም መዓር እዩ። መዝ 19:10 ራእ 10:10
12. ቃሉ ከም ሽኽል እዩ ። መዝ 12:11
13. ቃሉ ከም ሽንካር እዩ። መዝ 12:11
14. ቃሉ ከም እንጀራ እዩ። ማቴ 4:4 ዘዳ 8:3 መዝ 119:103 ኢሳ 55:10 ዘዳ 16

15. ቃሉ ከም ዕንቁ እዩ። ማቴ 7:6
16. ቃሉ ከም መልሕቅ እዩ ። እብ 6:18-20
17. ቃሉ ከም ኮሹብ እዩ። 2 ጴጥ 1:19 ራእ 2:28
18. ቃሉ ከም ሲጋ እዩ ። እብ 5:14

III. ትርጉም መንፈስ ዝነፈሶ መጽሐፍ

ኣብ 2 ጢሞ 3:16-17 ከምዚ ነንብብ
“ እቲ ናይ ኣምላኽ ሰብ ንሰናይ ግብሪ ዘበለ ፈጸሙ ተዳልዩ ፍጹም ምእንቲ ኪኸውንሲ መንፈስ ኣምላኽ ዝነፈሶ ዘበለ ጽሑፍ ንትምህርቲ ንተግላጽ ንምቕናዕ ንጽድቂ ዚኸውን ምእዳብ ይጠቅም እዩ።”

መንፈስ ኣምላኽ ዝነፈሶ ተባሂሉ ዘሎ ኣብቲ ናይ ግሪኽ ቋንቋ “theopneustos” ይብሎ። እዚ ቃል ናይ ግሪኽ ትርጉሙ ትንፋስ እግዚአብሄር እዩ። እግዚአብሄር ንኣዳም ትንፋስ ህይወት ኡፍ በለሉ እሞ እቲ ሰብ ህያው ነፍሲ ኾነ። ዘፍ 2:7 ግብ 17:25 “ግናኽ እቲ ኣብ ሰብ ዘሎ መንፈስን እስትንፋስን እቲ ኹሉ ዝኸለልን እዩ ምስትውዓል ዝህብ” እዮ 32:8

ምስትውዓል ዝመጽእ እግዚአብሄር መንፈሱ ኣብ ልዕሊ ሰባት ምስ ዘንፍስ እዩ። ኣብ ህዝ 37:8-9 ክንሪኢ እንክለፍና እቶም ጅማውትን ስጋን ቆርበትን ዝኸድኑ ዓጻጽምቲ ትንፋስ ኣይነበሮምን። ትንፋስ ዝመጽእ ካብ እግዚአብሄር እዩ። ጉይታ ከኣ ንሃዋርያት ኡፍ ምስ በለሎም መንፈስ ቅዱስ ተቐበሉ። ዮሃ 20:22። ስለዚ ኩሎም ጸሓፍቲ ቅዱስ ጽሑፋት መንፈስ ኣምላኽ ስለዝነፈሱም እዮም ዝጽሓፉልና።

V. ናይዚ መንፈስ ዝነፈሶ ኣገላልጺ መገዲ

1) ራእይ (revelation)

እዚ ብተፈጥሮአዊ መገዲ ዝርከብ ኣይኮነን። ሓቂ ካብ ተፈጥሮአዊ መገዲ ወጸኢ ክትገሃድ ወይ ክትርከብ ከላ ራእይ ይብሃል። እግዚአብሄር ኣምላኽ መንነቱን ዓላምኡን ንደቂ ሰባት ክገልጽ ከሎ

እዩ። E.H Bancroft in "Christian Theology" ከምዚ ዝስዕብ ይብላና

- a. A Divine Revelation is Possible
- b. A Divine Revelation is Probable
- c. A Divine Revelation is Credible
- d. A Divine Revelation is necessary

ራእይ ከህሉ ናይ ግድን እዩ። ካብ ባህሪ ኣምላኽ ዝተላዕለ እግዚአብሄር ፈቓዱ ርእሱ ክገልጽ እንተዘይኮይኑ ሰብ ባዕሉ ራእይ ናይ ኣምላኽ ከህልዎ ኣይኽእልን። ካብ ጠባይ ኣምላኽ ዝተላዕለ ራእይ ኣምላኽ እሙንን እትድገፍሉን እዩ። ሰብ ርክቡ ምስ ኣምላኽ ክገብርን ክተግራረን መታን ራእይ ኣድላዪ እዩ።

ስለዚ መጽሓፍ ቅዱስ ሓሳባት ሰብ ኣይኮነን። እግዚአብሄር ኣምላኽ ፈቓዱ ደልዩ ንሰብ ክገሃድ ስለ ዝደለየ ዓላማኡን መንነቱን ገሊጹ። መለኮታዊ ፍልጠት ብመንፈስ ኣምላኽን ቅዱሳን ሰባት ተገሊጹ፤ ንሳቶም ኸኣ ኣብ ጽሑፍ ኣንበርዎ። ስለዚ ብዛዕባ ኣምላኽ ክንፈልጦ ዘድልየና ነገር ኩሉ ኣብ ቅዱስ ጽሑፋቱ ንረኽቦ።

ኣብዚ ጽሑፋት (ራእይ ኣምላኽ) ኣምላኽ ብዛዕባ ባህሪኡ፡ጠባዩ፡ ፍጥረቱ፤ ዓላማኡን ከምኡውን ናይ ሰብ ህልውናን ዝድሕነሉ መንገዱን ገሊጹ። እዚ ብናይ ደቂ ሰባት ጥበብ ዝርከብ ኣይኮነን። ንኣብነት ዘፍ 132 መሴ ዝጸሓፈልና ኣምላኽ እንተዘይገልጸሉ ኔሩ ብኣእምሮ ሰብ ዝሕሰብ ኣይኮነን። ዘዳ 29:29 ማቴ 11:25-27, 16:16-18 1 ቆሮ 2:9-14 ኤፌ 3:2-6

2) ኣምላኽዊ ምንፋስ (መንፈስ ኣምላኽ ክነፍስ ኽሎ) Inspiration

በዚ ኩነት ኩሎም ቅዱሳን ነቲ ራእይ እተቐበልዎ ኣብ ጽሑፋት ከሰፍሩልና ክኢሎም። ራእይ መለኮታዊ ሓቂ ምቕባል ክኸውን ከሎ፤ መንፈስ ኣምላኽ ምስ ዝነፍስ ከኣ እቲ ሓቂ ምጽሓፍ እዩ። መጽሓፍ ቅዱስ መንፈስ ኣምላኽ ስለ ዝነፈሶ ዘይሰዓር ራእይ እዩ።

ደቂ ኣምላኽ ከኣ መንፈስ ኣብ ልዕሊኦም ስለዝነፈሰ ብዘይጌጋ ከጽሕፉ ኪኢሎም። 2 ጴጥ 1:21

እግዚአብሄር ኣምላኽ ንብዙሓት ሰባት ከጽሕፉ ኣዚዞ እዩ።

- ዘዳ 17:14
- ራእይ 1:11
- 2ጴጥ 1:20-21

- ኤር 30:2
- 2 ሳሙ 23:2
- 2ጢሞ 3:15-17

3) ምብራህ ፡ ምግላጽ (Illumination)

እዚ ኸኣ መንፈስ ቅዱስ እቲ እተገልጸ ሓቂ፤ ራእይ ወይ ቃል ከብርሃልና ከሎ እዩ። 1 ዮሃ 2:20, 27 ኤፌ 1:17-18 መዝ 119:18

ጐይታ ባዕሉ ከም ዘብርሃልና ተስፋ ኣትዩልና እዩ። ዮሃ 15:26 16: 12-13

ስለዚ መጽሓፍ ቅዱስ ብኣምላኽ እተዋህበና እዩ።

ዘዳ 32:16 , 24:12 , ኤር 36: 1-4 ዘጸ 4:10,15 ዘዳ 10:2 ዘጸ 34:27 ኤር 7:27, 9:10 1ቆሮ2:13 ዳን 10:9 ሆሴ 1:1 2ጴጥ 1:20-21 ኢዮ 1:1 ሃጌ 1:1 ዘካ 1:1

ኣምላኽ ጸሓፊ ጽሑፋት እዩ ስለዚ መጽሓፍ ቅዱስ ቃሉ እዩ።

13. ዕሽር

ብዛዕባ ገንዘብ ኣብ መጽሓፍ ቅዱስ ብዘሕ ዝተጻሕፈ ኣሎ። ኣምላኽ ንዓና ብዛዕባ ገንዘብ ኣብ ቃሉ ዝብልና ክንፈልጥን ክንርዳእን ጽቡቕ እዩ። መጽሓፍ ቅዱስ ብዛዕባ ዕሽር፡ ሞባእ፡ ህያብ፡ ቦኽራት፡ መብጽዓ ወዘተ የምህረና። እዞን ኣብ ላዕሊ ዝተጠቀሳ ሓንቲ ብሓንቲ ንርእየን።

1. ዕሽር

ዕሽር ማለት ዕስሪት (ካብ ዓሰርተ ሓደ) 10% ዓሰርተ ሚእታዊት ማለት እዩ። ካብ ዝኾነ እትዋትና እቲ ዓሰራይ ኣፍ ንኣምላኽ ከነቐርብ ከምዘሎና መጽሓፍ ቅዱስ የምህረና። ንኣብነት ኣብርሃም ዕሽር ሃበ። ዘፍ 14:20። ያእቆብ ዕሽር ክህብ ይዛረብ። ዘፍ 28:22 እግዚአብሄር ከም ዝኣዘዞ ከኣ ኣብ ዘሌ 27:30-33 ነንብብ።

ሌዋውያን ክጥቀሙሉን ንሌዋውያን ከም ዝኾነን ከኣ ኣብ ዘሁ 18:21-32 ነንብብ። ካብ ፍረ ምድሪ ኮነ ካብ ከብቲ (በጊዕ፡ ብዕራይ...) ዕሽር ክወሃብ ተኣዚዙ ከም ዝነበረ ከኣ ኣብ ዘሌ 27:30-33 ተገሊጹ ኣሎ። ኣብ ዘዳ12:5-18 ዘዳ14:22-29 ዘዳ26:12 ኣብ ዕሽር ዝኸፈለሉ እዋን (ግዜ) ነንብብ። እግዚአብሄር ነቶም ዕሽር ዝኸፍሉ ኽም ዝባርኾም ቃል ኣትዩ ኣሎ። ኣብ ዘዳ26:13-15 ሚል 3:10

ናይ ዕሽር ዕሽር ከም ዘሎ ከኣ ኣብ ዘሁ 18:26-28 ነንብብ። ፈሪሳውያን ዕሽር ይህቡ ከም ዝነበሩ ኣብ ማቴ 23:23 ነንብብ። እግዚአብሄር ናይ ፍቓድ ኣምላኽ ስለዝኾነ ዕሽር ኮነ ካልእ ህያባት ፈቲና ባህ ኢሉና ተሓጉስና ምሃብ ከም ዘሎና መዝሓፍ ቅዱስ ይምህረና። 1ቆሮ 16: 1-4 2 ቆሮ 9:6-12

2. ሞባእ

ሞባእ ዓቕን፤ መጠን፤ ቁጽሪ የብሉን መለኪዒኡ ሕጉስ ልቢ ጥራይ እዩ። እዚ ከኣ ኣብ 1ቆሮ 16: 1-4 2 ቆሮ 9:6-12 ከንንብብ

ንኸእል። ብዛዕባ ሞባእ እግዚአብሄር ዝተፈላለየ ነጥብታት ከም ዝተዛረበ ከኣ ኣብ ዘሁ 1:3 ዘሁ 7: 12-17 ማቴ 5:24 ማር 7:10-12 ነንብብ።

3. ህያብ :

ህያብ ካብ ሞባእን ዕሽርን ቁሩብ ፍልይ ይብል። ህያብ ንቤተክርስቲያን ጥራይ ዘይኾነስ ኣምላኽ ኣብ ልብና ዘቐመጠ ዘበለ ጉዳያት ክውዕል ይኸእል እዩ። ዝበዝሕ ግዜ ሞባእን ዕሽርን ናብ ቤተይ ኣምጽእዎ ዝበል ቃል ንረክብ። ብዛዕባ ህያብ ግና ንቤተክርስቲያን ክውዕል ይኸእል ወጻኢ ካብ ቤተክርስቲያን ክውዕልውን ይኸእል። ኣብ ፊሊጵ 4:18 1 ቆሮ 16:3 ተገሊጹ ኣሎ።

4. ቦኽራት

እዚ ቃል ከኣ ቦኽሪ ዘበለ የስምዕ፤ ቦኽሪ ከኣ መጀመርያ እዩ። እግዚአብሄር ኣምላኽ ንደቂ እስራኤል ካብ ዘለዎም ዘበለ እትዋት እቲ ናይ መጀመርታ እቶት ክህብዎ ካብ ዝተዛረቦም ነገር እዩ። ካብ ከብቲ (ኣባጊዕ፡ ኣሓ.....) ካብ እኽሊ ወዘተ ክህቡ ከምዘለዎም ተነጊርዎም እዩ። እዚ እንተገበርና ንዓናውን በረኽት ይስበና። ኣብዚ ጉዳይ እዚ ዓቢ መምህር ባዕሉ እግዚአብሄር እዩ ነቲ ዘፍቅሮ ቦኽሪ ወዱ ንዓና ሂቡና። ዮሃ 3:16

5. መብጽዓ

መብጽዓ ማለት ኣምላኽ ገለ ነገር ክገብረልካ ትደሊ እሞ ንኣምላኽ ከኣ ገለ ክትገብረሉ ትመባጸዕ ማለት እዩ።

ንኣብነት ዘፍ 28:20 ትዮና 1:16 መሳ 11:39 ተመባጸዕና ከኣ ክንፍጽዎ ከምዘሎና ዝሕብር ቃል ኣብ መዝ 15:4 መክ 5:4-5 እዚ ኩሉ ዝተጠቀሰ ንዓና ንበረኽትን ጸጋ እዩ ።

14. ምንባር አእዳው

ምንባር አእዳው ሓደ ካብቲ መሰረታዊ እምነት ትምህርቲ ክርስትና እዩ። እብ 6:1-2። እዚ ምንባር አእዳው ኣብ ሓድሽ ኪዳን ጥራይ ኣይኮነን ተጠቂሱ ዘሎ ኣብ ብሉይ ኪዳን እንተረኣና ኣብ ዘፍ 48:14 ያእቆብ ንደቂ ደቂ ኢዱ ኣንቢሩ ክባርኹም ንርኢ። ምንባር አእዳው በረኽትን ምርቓን የመሓላልፍ እዩ።

ሙሴ'ውን ንእያሱ ኢዱ ከንብረሉ ንርኢ። ዘሁ 27:18-20 ንእያሱ ካብ ሙሴ ዝሓለፎ መንፈሳዊ በረኽት ኣሎ። ከምኡ ድማ እቲ ህዝቢ እያሱ ከምዝመርሖ ተረድኦ። ኣብ ሓድሽ ኪዳን ከኣ ምንባር አእዳው ኣብቲ ኣብ ብሉይ ኪዳን ዘሎ በሪሁ ንርእዮ። ጥቕሚ ምንባር አእዳው ኣብ ሓድሽ ኪዳን እዚ ዝሰዕብ እዩ።

1. ንምፍጥስ

ማር 16:17-18

ያዕ 5:14-15

2. ጥምቀት መንፈስ ቅዱስ

ግ.ሓ 8:16-18

9:17 19:6

3. መንፈሳዊ ህያባት ንምሃብ

2 ጢሞ 1:6

4. ኣገልገልቲ ንምፍላይ

ግ.ሓ 13: 1-4

ስለዚ ቤተክርስቲያን ነዚ ኣገልግሎት ክትፍጽም ቦቲ ኣምላኽ ዝፈቐዶ ግዜ ከተተግብርን ይግባእ። ንመንፈስ ቅዱስ ጥራይ ምእዛዝ ንሱ ናብ ኩሉ ሓቂ ዚመርሖን ኩሉ ዚገልጽን ዚፈልጥን ስለዝኾነ ንዑኡ ምሕታትን ምስኡ ከኣ ምስምማዕን የድሊ።

15. መላእኽቲ

መጽሓፍ ቅዱስ ብዛዕባ ህላውነት መላእኽቲ ይምህረና፤ ሓያላት መንፈሳውያን ፍጥረት እዩም። መላእኽቲ ዓሌት ኣይኮነን ኣይባዙሉን ስርሖም ንኣምላኽ ከምልኹን ከገልግሉን እዩ። ብሰንኪ ዘይእኹል ሓበሬታን ፍልጠትን ብዛዕባ መላእኽቲ ዘሎና ርድኢት ሒደት ክኸውን ይኽእል እዩ። ሓደ ሓደ ምሒር ኣኸብሮት ካብ ምሃብ ዝተላዕለ የምልኽዎምን ከም ኣምላኽ ይርእይዎምን። ሓደ ሓደ ኸኣ ካብ ፍርሒ ዝተላዕለ ወይ ካብ ጉጉይ ትምህርቲ ዘይግደሱ ኣለዉ። ክልቲኡ ኣተሓሳስባ ግጉይ ስለዝኾነ ኣብ መጽሓፍ ቅዱስ ተወኪሰና እቲ ሓቂ ክንርዳእ ኣሎና። ኢሳ 8:19-20

1. ትርጉም መልኣኽ

ቋንቋ ትግርኛን እብራይስጥን መበቆሉ ሓደ ስለዝኾነ እቲ “መልኣኽ” ዝብል ቃል እተላእኽ ፡ መልእኽተኛ ማለት እዩ። ብግሪኻውያን (Angelos) ይብሎ። እዚ እውን ልኡኽ መልእኽተኛ እዩ።

2. ፍጥረትን መበቆልን መላእኽቲ

መላእኽቲ ኣምላኽ ባዕሉ ዝፈጠሮም ፍጡራት እዮም፤ መዓስ ከም እተፈጥሩ ንጽር ዝኾነ መብሪሂ የብልናን።

3. ክልተ ዓይነት መላእኽቲ ኣለው። ቅዱሳን መላእኽትን ርኽብት ዝወደቁ መላእኽትን።

4. መጽሓፍ ቅዱስ ብዛዕባ መዓርግን ስልጣንን መላእኽቲ ይዛረብ እዩ።

ሀ. ሊቀ መላእኽቲ

ለ. ገብርኤል (ልኡኽ ኣምላኽ)

ሐ. ሕልቅነት፣ ዙፋናት፣ ገዛእትን፣ ሓይልታትን

መ. ሱራፌል

ሰ. ኪሩቤል (ምስቶም ኣርባዕተ እንስሳ)

ሸ. መልአኸ እግዚአብሔር
 ቀ. አእላፋት መላእኸቲ ኢሉ ይዝርዝሮም።

ውድቀት መላእኸቲ

ብትኸክል መዓስ ከም ዝወደቁ ብሩህ እኳ እንተዘይኮነ ቅድሚ ሰብ ምፍጣሩ ከም ዝኾነን መንቀሊ እቲ ዓመጸኦምን ሳዕቤኑን ኣብ ህዝ 28: 12-19 ኢሳ14:12-15 ራእይ ዮሃ 12:3-4 ብምንባብ ምፍላጥ ይከኣል እዩ።

ሽሕኳ ኣምላኽ ብዘይ መንቅብን ኣበርን እንተፈጠሮም ሰይጣን መሪሖ 1/3 (ሓደ ስልሲት) ሓጢኦም ዓመጹ ። መንቀሊ ውድቀቶም

- ናብ ሰማይ ክድይብ ምድላዩ
- ዝፋኑ ኣብ ልዕሊ ኸዋክብቲ ኣምላኽ ልዕል ከብሎ ምድላዩ
- ኣብ ወሰን ሰሜን ኣብ ልዕሊ ኸረን ማሕበር ክቕመጥ ምድላዩ።
- ኣብ ልዕሊ ርእሲ ደበናታት ክድይብ ምድላዩ።
- ነቲ ኣዝዩ ልዑል ክመስል ምድላዩ።

ሳዕቤን ዓመጸ ሰይጣንን ሰዓብቱ መላእኸትን እዚ ዝሰዕብ እዩ።

- ናብ ገሃንም ምድርባይ ብመቐሕ ጸልማት ምእሳር ንፍርዱ ምሕላው ። 2ኦጥ 2:4
- ኩሉ ግዜ ሰዑር፡ ሰፍራ ምስኣን ምድርባይ ራእይ 12:8-9
- ኣብ መልእኸቲ ይሁዳ ቁ.6 እውን ከምዚ ነንብብ። ብናይ ዘልኣለም መቐውሕ ደኣ ትሕቲ ጸልማት ነቲ ፍርዱ እታ ዓባይ መዓልቲ ዓቕርዎም ኣሎ።
- ኣብ ቀላይ ሓዊን ዲንን ምድርባይ ንዘልኣለም ከኣ ለይትን መዓልትን ምስቓይ ራእይ 20:10

ሰራሕ

ሰራሕ እቶም ዝወደቁ መላእኸቲ

- ኣመንቲ ካብ ኣምላኽ መታን ክፍለዩ ይጽዕሩ
- የሕምሙ
- ናይ ሓሶት ትምህርቲ የስፋሕፍሑ
- ሰብ ርኽሱ ክሓስብ ይሓባብሉ
- ኣንጻር ቅዱሳን መላእኸቲ ይቃለሱ
- ሰራሕ ሰይጣን የተግብሩ

ቅዱሳን መላእኸቲ

- 1) ቁጽሮም ሓደኳ ዘይፈልጦም እልፊ ግዜ እልፊ ኣሻሕ ግዜ ኣሻሕ እዩ። እብ 12:22
- 2) እይሞቱን
- 3) ረቀቕቲ ፍጥረት እዮም። በዲንቲ ሰብ ኣይረኣዩን እዮም። ቆሎ 1:1
- 4) ብኸብሪ ካብ ሰብ ይበልጹ።መዝ 8:5
- 5) ትሑታት እዮም።2 ጴጥ 2:11 ይሁዳ 9
- 6) ይሕጐሱ እዮም ሉቃ 15:10 እዮ 38:7

ኣሽማት መላእኸቲ

- | | | |
|------------------|----------|------------|
| 1) ሰራዊት | መዝ 33:6 | መዝ 103:21 |
| 2) ዝለኣኹ (ዘገልግሉ) | መናፍሳቲ | እብ 1:13-14 |
| 3) ሃልሃልታ ሓዊ | መዝ 104:4 | እብ 1:7 |
| 4) ሕሩያት | 1ጢሞ 5:21 | |
| 5) ደቂ ኣምላኽ | እዮ 1:6 | 38:7 |
| 6) መስፍን | ዳን 10:13 | 12:1 |
| 7) ዙፋናት | ቆሎ 1:16 | ሮሜ 8:38 |

ማዕረግን መስርዕን መላእኸቲ

❖ ኪሩቤል (ህዝ 10)

ኪሩቤል ፍሉያት ዓይነት መላእኸቲ ብኸብርን ጽባቅን ዘገርሙ ፍጥረት እዮም። ቀንዲ ስርሐም

1. ክብሪ አምላኽ ዝሕልው ዘፍ 3:24
2. ንአምላኽ ዘምልኹ ዘዳ 25:18-20
3. እግዚአብሔር ኣብ ኪሩቤል እዩ ዝቐመጥ ኣብ ልዕሊ ኩሩቤል እዩ ዝነበር
1ኛመ- 4:4 2ይ ነገ 19:15

ኪሩቤል ኣርባዕቲኡ ገጽም ኣርባዕቲኡ ባህርይ አምላኽ የርእዚ።

❖ ሱራፌል (ኢሳ 6: 1-7)

ሱራፌል ብቋንቋ እብራይስጥ ዚነዱ ዝባርዑ ማለት እዩ። ብጀካ ኣብ ትንቢተ ኢሳያስ 6:1-7 ኣብ ካልእ ቦታ ተጠቒሶም ኣይንረኽቦምን ኢና። ስርሐም ግና

1. ንአምላኽ አምልኹ ዘቐርቡ
2. ኣብ ኣጥያት ፍርዲ አምላኽ ዚፍጽሙ (ዘጽርዩ) ምስ ዙፋን አምላኽን ቅድስንኡን ጠቢቕም ይርኣዩ።

በቲ ክልተ ኣኸናፎም ኣእጋሮም ይሸፍኑ በቲ ክልተ ኣኸናፎም ከኣ ገጽም ይሸፍኑ ማለት ፍርሃት አምላኽን ክብርን በቲ ክልተ ኣኸናፎም ከኣ ይነፍሩ ማለት ቅልጡፍ ምእዛዞም የርእዚ።

❖ ሊቀ መላእኸቲ

ሚኪኤል ሊቀ መላእኸቲ ምዃኑ መጽሓፍ ቅዱስ ይዛረብና ገለ ሰብ ከኣ ገብርኤልውን ሊቀ መላእኸቲ እዩ ዚብሉ ኣለው። መጽሓፍ ቅዱስ ግና ከምኡ ኣይብለናን። ኣብ መጽሓፍ ኣዋልድ ከኣ ሩፋኤልን ካልኦትውን ሊቀ መላእኸቲ ኣለው ይብሉ፤ ሰይጣን ባዕሉ

ሓደ እዋን ቅድሚ ውድቀቱ ሊቀ መላእኸቲ እዩ ነይሩ ዚብሃል ዘረባውን ኣሎ። እዚ ኸሉ ግና ግምታዊ እምበር ርጉጽ ኣይኮነን።

ሚካኤል

- ✓ ትርጉሙ “መንዩ ከም አምላኽ” እዩ።
- ✓ ኣላው እስራኤል ተባሂሉ ኣሎ።
- ✓ ዝዋጋእን ንተግባር ሰይጣን ዚምክትን ምዃኑውን ተነገሩ ኣሎ። ዳን 10:21 12:1-4
- ✓ እቲ ምስ ጉይታና የሱስ ክርስቶስ ኮይኑ ዓጂብዎ ዝምለሰውን ንሱዩ ተባሂሉ ይግመት። 1 ተሰ 4:16

ገብርኤል

ትርጉሙ “ሓይሊ አምላኽ” ግብሪ አምላኽ ማለት እዩ።

- ✓ ኣገልግሎቱ ትንቢታዊ እዩ
- ✓ ንዳንኤል
- ✓ ንዘካርያስ ኣቦ ዮሃንስ መጥምቕ
- ✓ ንማርያም ኣደ ጉይታና የሱስ ተራእዪዎም።

ትንቢቱ (ብስራት) ምስ እቲ ምምጻእ መሲህ እተተሓሓዘ እዩ።

❖ ዙፋናት፡ ጉይትነት፡ ሕልቅነት፡ ሰልጣናት

እዚኦቶም ብአምላኽ ተሰሪዖም ዝተፈላለዩ ቦታታት መንግስታት ንምግዛእ ዝተዋፈሩ ብማዕረግ ሓደ ካብ ሓደ ዝበላለጹ ረቀቕቲ ፍጥረት መላእኸቲ እዮም። ቆሎ 1:16

ሓፈሻዊ ዕዮ መላእኸቲ

1. ንህዝቢ አምላኽ ይሕልው መዝ 91:9-16
2. ንህዝቢ አምላኽ ይመርሑ
3. ፍርዲ አምላኽ ይፍጽሙ
ኣብቲ ዝመጽእ ዘበን መላእኸቲ ነዚ ዝሰዕብ ኪገብሩ እዮም

- ✓ ጉይታና የሱስ ክርስቶስ ክመጽኦ ከሎ ዓጂቦም ክመጽኦ እዮም
- ✓ ፍርዲ አምላኽ ክፍጽሙ እዮም
- ✓ ነቶም ሓቀኛታት ካብ ሓሰውቲ ክፈልይዎም እዮም
- ✓ ደጌታት ሓዳስ የሩሳሌም ክሕልው እዮም

ባህርይ መላእክቲ

- ወርትግ ዝልምኑ ግናኽ አምልኾ ዘይቅበሉ መዝ 103:20 ነህምያ 9:6 ራእ 4:8 እብ 12:22-24
 - ንአምላኽ ዝእዘዙ ማቴ 6:10 ማቴ 26:53 1ጴጥ 3:22 መዝ 103: 20-21 ይሁዳ 6
- አገልግሎት መላእክቲ ኣብ ብሉይን ሓድሽን ክንፈልጥ እንተደሊና እዘን ዝስዕባ ጥቅስታት ክንርእ ንክእል ኢና።
- ዘፍ 16:10 ዘፍ 21:7 ዘፍ 18:2 ዘፍ19: 1-24 ዘፍ28:12
 ሆሴእ 12:4 ዘጸ 14: 19-24 ዘሁ22:30-35 መዝ 34:7, 35:5-6, 91:11-13 2ሳሙ 24: 16-17 1ዜና21:12-30 1ነገ 19:5-72 ነገ 1:3,15 ዳን 6:22 ሉቃ1:26-38, 22:43 ማቴ1:21-23 :
 26:53 ማቴ 4:11 ዮሃ 1:51 ግብ 5:19 ግብ 8:26 ግብ10:3
 ግብ 12:23 ገላ 3:19

16. ትምህርቲ የሱስ

መጽሓፍ ቅዱስ ጉይታ የሱስ ክርስቶስ ዘልኣለማዊ ወዲ አምላኽ ከም ዝኾነን ኩሉ ግዜ ምስ ኣቦን መንፈስ ቅዱስን ዝነበረን ስጋ ብምልባሱ መልክዕ ሰብ ከምዝወሰደን ይሕብረና። አምላኽ ሰብ ኩነ ወይ ስጋ ለበሰ፣ ኣብዚ ኣብ የሱስ ክልተ ባህርያት ንርእዮ ሰብኣዊነትን መለኮትን። ስለዚ ሙሉእ ሰብ ከምኡ እውን ከኣ ምሉእ አምላኽ እዩ። የሱስ ብዘይ ሓጥያት ስጋን መለኮትን ምርካቡ ንመስዋእቲ ክኸውን ብቑዕ ገሪም። ስለዚ ማእከላይ ኣብ ሞንጉ አምላኽን ሰብን ክኸውን ከኣለ።

- ትምህርቲ የሱስ ክልተ ዓበይቲ ክፍሊ ኣለዎ።
1. ሰውነት ክርስቶስ - መንነቱ
 2. ስርሑ (ክርስቶስ) - እንታይ ከም ዝገበረ ።

መንነቱን ስርሑን እዩ ናብ ኣቦ ክንቀርብ ዘኽእለና ብዘይካ እዚ ናብ ኣቦ እንቐርብሉ መገዲ የልቦን ። ዮሃ 14: 1-6 እብ 7:25

ብዙሓት ኣብ መንነቱን ስርሑን ስለ ዝተጋገዩ ካብ እምነት ወጺኦ ኾይኖም። ነፍሲ ወከፎም ክንዝርዝርም ግዜ የብልናን። ካብዚ ዝተላዕለ ናይ እምነት ኣቦታትና ብዛዕባ መንነቱ ስርሑን ዝምልከት ናይ እምነት መግለጺ ከውጽኡ ተገዲዶም። ኣብ ብሉይ ኪዳን ብዛዕባ መንነቱ ዝምልከት ዝተዘርዘረ ቃላት ኣሎ።

ብዛዕባ አምላኽነቱ (የሱስ) ዝምልከት

ኢሳ 7:14 ኢሳ 9: 6-9 ኤር 23: 5-6 ሚክ 5:2 ምሳ 30:4
 መዝ 2:7, 12 መዝ 45:6 እብ 1:8

እዘን ኩለን ኣብ ላዕሊ ዝጠቐስናዮን አምላኽ ስጋ ለቢሉ መድሓኒ ከም ዝኸውን ዘመልክታ እየን።

ብዛዕባ ስጋ ምልባሱ (የሱስ)

ዘፍ 3: 15 ዘፍ 9:26 ዘፍ 22:18 ዘፍ 26:2-4 ዘፍ 28:13-14 ዘሁ24: 17-19 ዘዳ 18: 15-18 ዘፍ 49: 10-12 ኢሳ 11:1-2 2 ሳሙ 7: 12-14 ኢሳ 7:14 ዘካ 3:8 6: 10-12 ኢሳ11:1-4

አብዘን ኣብ ላዕሊ ተጠቂሰን ዘለዎ ጥቕስታት ኣምላኽ ንሓደ ሰብኣይ ጸዊዑ ህዝቢ ክገብሮ ካብዚ ህዝቢ ከኣ ዓሌት ከውጽእ ካብቲ ዓሌት ከኣ ቤተሰብ ካብታ ቤተሰብ ከኣ ድንግል ክመርጽ ከሎ ንርኢ።

ነብያት ኣብ ትንቢቶም የሱስ ኣምላኽ ከም ዝኾነ ከምኡ ድማ ሰብ ከምዝኾነ ተነብዮም ኣብ ሓደ ኣካል መለኮትን ሰብነት ባህሪ ከም ዝኸውን ተዛሪቦም እዮም። ንብዙሓት ከመይ ኢሉ መለኮት ስጋ ይለብስ ከመይከ ሰብ ይኸውን ዚብል ሕቶ ፈጠሩ ኔሩ። እዚ ሕቶ እዚ ኣብ ወንጌላትን መልእኽትታትን መልሲ ረኺቡ ኣሎ።

ኣብ ዘፍ 3:15 ዘርኢ እታ ሰበይቲ ማለት ወዲ ኣምላኽ ብድንግል (ኢሳ 14) ተፈጸሙ። እዚ በቲ ኣደናቂ ዝኾነ ኣወላልዳ የሱስ ክርስቶስ ካብ ማርያም ድንግል ኮነ። ማቴ 1:18-23 ሉቃ 1:35

እዚ ማዕቢልና ዝብሉ ኣይቅበልዎን እዮም ከምኡ ድማ እምነት ዝጐደሎም ንምቕባሉ ይሸገሩ ብዘየገድስ ንሕና ግና መሰረትና መጽሓፍ ቅዱስ ስለዝኾነ ከምቲ ጽሑፍ ዝብሎ ኢና እንኣምን። መለኮት ስጋ ስለዝለበሰ ኢና ክንድሕን ዝኽእልና፤ ስለዚ ናይ መለኮት ስጋ ምልባስ ንዓና ብጣዕሚ ኣገዳሲ ትምህርቲ እዩ።

ክርስቶስ ስጋ ምልባሱ

ኩሎም ጸሓፍቲ ሓድሽ ኪዳን መለኮት ስጋ ምልባሱ ኣረጋጊጸም እዮም፤ ክርስቶስ ስጋ ምልባሱ ኣረጋጊጸም እዮም። ክርስቶስ ስጋ ምልባሱ ታሪኻዊ ሓቂ እዩ።

- ✓ ንማርያም (ሉቃ 1:26-38 ኢር 31:22) ገብርኤል መልእኽ ከም ዘበሰራ ንርኢ። መለኮት ስጋ ከም ዝለበሰ (ሉቃ 2:34-38)
- ✓ ዮሴፍ ሕጹይ ማርያምውን ክንገሮ ስለዝነበሮ መልእኽ መጺኡ ክነግሮ ንርኢ (ማቴ1:18-25)
- ✓ መለኮት ስጋ ከም ዝለበሰ ጐይታ ባዕሉ እውን ገሊጹ እዩ (ዮሃ 16:27 8:42)

የሱስ ብኣምላኽነቱ ጐይታ ዳዊት ከም ዝኾነ ብሰውነቱ ከኣ ወዱ ከምዝኾነ (ማቴ 22: 44-46 ራእ 22:16 መዝ 110:1)

እግዚኣብሄር ኣቦኡ ከምዝኾነ (ዮሃ 2:16 5:17 18-47, 6: 32-40, 8: 42) ተዛሪቡ። እግዚኣብሄር ኣቦውን የሱስ ክርስቶስ ወዱ ምዃኑ መስኪሩ (ማቴ 3:16-18 , 17: 1-5 ዮሃ12: 27-29) እዩ። ንዮሴፍ ግና ዋላ ሓደ ግዜ ኣቦይ ኣይበሎን።

ኣብ ትምህርቲ ስነመለኮት እውን ሃዋርያት ጐይታ መለኮትን ሰብን ከም ዝኾነ ገሊጸም ስለዚ ድንግል ከም ዝወለደት ይሕብሩ።

ጳውሎስ

ሮሜ 1:3-4 ገላ 4:4 ቆሎ 2:9 1:19 1 ጢሞ 3:16 1ጢሞ 2:5 እብ 2:14 ሮሜ 8:3 ሮሜ 9:5 ፊል 2:5-8 እብ 10:5

ጴጥሮስ

ማቴ 16:16 1ጴጥ 1:18-20

ዮሃንስ

ዮሃ 1:1-3, 14-18 1 ዮሃ 4:9-10 1 ዮሃ 4: 1-3 2 ዮሃ 7:10

መለኮት ስጋ ክለብስ ዘገደደ

✧ ሰብ ሓጢኡ ስለዝሞተ መለኮት ስጋ ክለብስ ተገደደ 1 ቆሮ 15:2 ሮሜ 5:12-21 ገላ 2: 16-17

❖ ንሰብ ከድሕን ሰብ እዩ። ግን ሓጥያት ዘይብሉ ንሰብ ከድሕን ዝኸለል ሰብ ዋላ ሓደ ኣይተረኽበን፤ ኩሉ ሰብ ሓጥያተኛ ኾነ ኢኖ 14:4, 14:14, 25:4 መዝ 51:1-5 58:3

ኣምላኽ ጥራይ እዩ ንሰብ ከድሕን ዝኸለል። ብሞቱ ሰብ ከድሕን መታን ናይ ግድን ስጋ ክለብስ ተገደደ ።

ገላ 4:4-5 1 ጴጥ 2:22 1 ዮሃ 3:5 2 ቆሮ 5:21

ባህሪ ናይዚ ስጋ ዝለበሰ መለኮት ፊል 2: 6-8

- ✓ ብመልክዕ ኣምላኽ እዩ።
- ✓ ማዕረ ኣምላኽ ምጃኑ ኽም ምምንዛዕ ኣይረኣዮን።
- ✓ መልክዕ ባርያ ወሲዱ
- ✓ ርእሱ ኣሕሰረ
- ✓ ሰብ'ውን መሰለ
- ✓ ብንብረቱ ኽም ሰብ ኮይኑ ተረኽበ
- ✓ ርእሱ ኽሳዕ ሞት ኣትሓተ፤ ክሳዕ ሞት ኣብ መስቀል እኳ ተኣዘዘ

ስለዚ የሱስ ኩሉ ግዜ ኣምላኽ እዩ ቅድሚ ስጋ ምልባሱ ኣምላኽ እዩ ኔሩ ድሕሪ ስጋ ምልባሱውን ኣምላኽ እዩ። ስለዚ ኣምላኽነቱ ካብ ዘልኣለም እዩ።

ዮሃ 3:13 ማቴ 28:19-20 , 18:20 ዮሃ 6:36, 14:11 , 10:25, 37-38, 15:24 ዮሃ 2:24-25, 18:4 እብ 1:12,13:8 ዮሃ 8:58 ዮሃ 1:4, 5:26 ራእ 1:8 ዮሃ 3:16, 5:26

ሞራላዊ ባህርያቱ

ቅድስናኡ

ማር 1:20 ራእ 4:8 1ጴጥ 1:15-18

ጽድቁ

1 ቆሮ 1:30 ኤር 23:4-5 1 ዮሃ 2:1-2

ፍቕሩ

ዮሃ 3:16 ገላ 2:20 1 ዮሃ 4:16-19 ኤፌ 2:4-7 ቲቶ 3:4-7

ተኣማንነቱ

ዮሃ 14:6 1 ዮሃ 5:20 እብ 2:17

ኣምላኽ ይኹን እምበር ስጋ ስለዝለበሰ ከኣ ከም ደቂ ሰብ ዝኾነሉ ኣሎ።

ሉቃ 2:40 ,52 እብ 5:8 ማር 6:3 ሉቃ 3:23 እብ 2:10 ማቴ 4: 1-11 እብ 2:18 ማር 1:35 ሉቃ 22:28 እብ 4:15 ማቴ 14:23 እብ 5:7 ሉቃ 6:12 ሉቃ 22:39-46 ማር 1:35 ዮሃ 6:15 ግብ 10:38 እብ 5:7 ግብ 2:22 ማቴ 24:36 ማር 13:32 ሉቃ 7:9 ማቴ 26:36-40

ስለዚ ጐይታ ከድሕነና ናይ ግድን ስጋ ክለብስ ኔርዎ፤ ስጋ ለቢሱ ተዋሪዱ እዩ፤ መወዳእታ እውን ሞይቱ እቲ ዘሓጉሰና ግና ሞይቱ ኣይተረፈን ተንሲኡ። ብኸብሪ ተንሲኡ ሕጂ ኣብ የማን ኣቦ ኣሎ፤ ክብሪ ንኣምላኽ ይኹን።

17. ሰላሴ

ትምህርቲ ሰላሴ ካብቲ ሓደ ትምህርቲ ክርስትና እዩ። ሰለስተ ኣብ ሓደ። ብዛዕባ እዚ መጽሓፍ ቅዱስ እንታይ ይብለና? ኣብ መጽሓፍ ቅዱስ ሰላሴ እትብል ቃል የላን፤ ብዛዕባ ሰላሴ ዝሕብር ግና ኣለዎ። ትምህርቲ ሰላሴ ንሓደ ክርስትያን መሰረታዊ ትምህርቱ እዩ፤ ኣምላኽ መን ምዃኑ እንታይ ከም ዝመስል ከመይ ከም ዝጻዕ ከመይ ኢልና ክንቀርቦ ከም ዘሎና ብትምህርቲ ሰላሴ ኢና እንርዳእ።

ሓድነት ኣምላኽ (The oneness of God)

ኣምላኽ ከም ሓደ ኣምላኽ ምዃኑ ኣብ ብሉይን ሓድሽን ገሊጹ እዩ። ብብሉይን ሓድሽን ከኣ ሓድነት ኣምላኽ ገሊጹ እዩ።

1. ብሉይ ኪዳን ጽሑፋት

ዘዳ 4:35-39 ዘዳ 20:3 1ሳሙ 2:2 2ሳሙ 7:22
መዝ 86:10 83:18 ኢሳ 44:6, 8, 43:10, 45:18

ናይ ኣይሁድ እምነት ኣምላኽ ሓደ እዩ ዝብል ኔሩ፤ እቲ ሓደ እዩ መበሊኦም ካብ ቃል ኣምላኽ ዝተላዕለ እዩ። ቦቲ ግዜ እቲ ኣብ ዙርያ እስራኤል ዝነበሩ ኣህዛብ ብዙሕ ዝግይነቶም ኣማልኽቲ የምልኹ ኔሮም እስራኤል ግና እግዚአብሄር ሓደ ጥራይ እዩ ትብል ኔራ።

2. ሓድሽ ኪዳን ጽሑፋት

ማር 12:29 1 ቆሮ 8:4 ማር 12:32 ገላ 3:20
ኤፌ 4:6 ያሕ 2:19 1ጢሞ 2:5 1 ጢሞ 1:17

ሓድሽ ኪዳን እውን ኣምላኽ ሓደ ምዃኑ የምህረና፤ ምስ እምነት ናይ እስራኤል ዝኸይድ እዩ። ኣብዚ ክንርድኦ ዘሎና ኣብ ብሉይ ኮነ

ሓድሽ ኪዳን ኣምላኽ ሓደ እዩ ክብል ኸሎ እቲ ሓደ ኣባሃህላኡ ብኸመይ እዩ ኢልና እንተሓተትና መልሲ ንረክብ። መጽሓፍ ቅዱስ ንእግዚአብሄር ኣምላኽ ሓደ ኣምላኽ ክብሎ ኸሎ እንኮ ኣምላኽ ቁጽሪ ሓደ ማለቱ ኣይኮነን። እንታይ ደኣ ሓድነቱ ክገልጽ ስለዝደለየ እዩ። ኩሉ ግዜ ኣምላኽ ካብ ሓደ ንላዕሊ ከምዝኾነ መጽሓፍ ቅዱስ ይገልጻልና። መጽሓፍ ቅዱስ ከምቲ ኣምላኽ ሓደ ኢሉ ዘምህረና ኣምላኽ ስሉስ ከም ዝኾነ ኸኣ የምህረና። መጽሓፍ ቅዱስ ሓድነት ሰላሴ የምህረና ሕብረት ሰለስተ ኣብ ሓደ። ሓደ ኣምላኽ ግና ብሰለስተ ሰብነት ዝተገልጸ ።

ኣብ መጽሓፍ ቅዱስ ክልተ ቃላት ኣለዎ ናይ እብራይስጥ እየን

- ✓ ያክሄድ (yachad)
- ✓ ኢካድ (echad)

ያክሄድ ብዛዕባ እንኮ ሕብረት ብቁጽሪ ወይ ኣሃዝ ቁጽሪ ሓደ እያ ኣተመልከት ኣብ ብሉይ ኪዳን ዳርጋ 12 ግዜ ተጥቂሶ ኣሎ። ንሓድነት ኣምላኽ ክትገልጽ ኣይትርከብን እያ። ንኣብነት ብከምዚ ተገሊጹ ኣሎ።

- ✓ ኣብርሃም ሓደ ወዱ (yachad) ኢሳቕ ወፊየ ዘፍ 22:1-2
መዝ 22:20 ዘካ 12:10 ኤር 6:26 መሳ 11:34

ኢካድ (echad) እዚኣ ብዛዕባ ድርብ ወይ ብዙሓት ሓድነት ማለት ካብ ሓደ ንላዕሊ እትጥርንፍ ቃል እያ። ንኣብነት ሓደ ጭፍራ ሓደ ሀዘቢ ሓደ ብሄር

ኣብ መጽሓፍ ቅዱስ እውን ከምዚ ነንብብ

- ✧ ክልቲኦም ሓደ ይኾኑ (echad) ሲጋ ዘፍ 2:24
- ✧ እቲ ሕዝቢ ከኣ ከም ሓደ ተኣከበ (echad) እዝራ 3:1
- ✧ ሓደ ልቢ ኔሮም (echad) 1ዜና 12:3

እዚአ ቃል ኢካድ (echad) አብ ብሉይ ኪዳን ብዙሕ ሳዕ ትጥቀስ እያ። ናይ ድርብ ሕብረት እያ እተመልከት ካብ ሓደ ንላዕሊ ዝኾኑ ሕብረቶም ትገልጽ። ብዛዕባ ሓድነት ኣምላኽ እውን እዛ ቃል እያ ተጠቒሳ ዘላ።

ሕብረት ኣምላኽ ድርባዊ ሕብረት እዩ። ኣምላኽ ካብ ዘፍጥረት ጀሚርካ ክሳብ ራእይ ብነጻላ ወይ ቁጽሪ ሓደ ተገሊጹ ኣይፍለጥን። ሕብረት ኣምላኽ ኩል ግዜ ድርባዊ እዩ።

1. ብሉይ ኪዳን

ዘፍ 1:1-2 ኣምላኽ ብመጀመርታ መንፈስ ኣምላኽ ድማ ኣብ ልዕሊ ማያት ይዝምቢ ነበረ። ዮሃ 1:1-3 እታ ቃል “ ኣምላኽ” እትብል ኤሎሂም (Elohim) እያ። እዛ ቃል ኸአ ድርባዊት እያ። ኤል (El) ድርብ እያ እተመልከት ነጻላ ኣይኾነትን። ቁጽሪ ከይረቐሐት ድርብነት ኣምላኽ ትነግረና። ቁጽሪ ኣይንገር እምበር ኣብ ጽሑፋት ሰሉሳዊ ኣምላኽ ከም ዘሎ ብሩህ እዩ። እዚ ማለት ኣብ፡ ወዲ፡ መንፈስ ቅዱስ። ነፍሲ ወከፎም ኣብ ፍጥረት ክዋስኡ ንርኢ። ዘፍ 1: 26-27 ኣምላኽ (ኢሎሂም) (Elohim) ሕጂ እውን ድርብ (Elohim= plurality of divine person) ንኣዳም (ሰብ) ገበረ። ዘፍ 3:22 ኣምላኽ (elohim) በለ እንሆ ኣዳም ከም ሓደ ኻብ ጽቡቕን ክፋእን ዚፈልጥ ኾይኑ ኣሎ (ዘፍ 11:6)። ንመን ክልእኽ መንከ ኪኸደልና እዩ ዝብል ድምጺ እግዚአብሔር ሰማዕኹ (ኢሳ 6:8)።

ኩለን እዞን ኣብ ላዕሊ ዝርኤናየን ጥቕስታት ብዛዕባ ድርብነት (plurality) ኣምላኽ እየን ዝሣረባ። እዛ ቃል ናይ እብራይስጢ ኮይና “ ኣብ ብሉይ ኪዳን ብዛዕባ ዘልኣለማዊ ኣምላኽ እያ እትሣረብ። ናይ ብሉይ ኪዳን ኣገላልጺ ብዛዕባ ኣምላኽ እያ፡ ኣብ ሓድሽ ክንመጽእ ከሎና ኣብ ክንዲ (elohim) እንብል ብኣብ ወዲ ብመንፈስ ቅዱስ ተገሊጹ ኣብ ብሉይ ኪዳን ከአ ኣብ (ኢሳ 48:16) ከምዚ ነንብብ ሕጂ እውን እዚአብሔር ኣማላኽ ኣቦ ንኣይን (ወዲ) ንመንፈሱን (መንፈስ ቅዱስ) ። ኢሳ 61:1 እግዚአብሔር ቀቢሉኒ (ኣቦ) መንፈስ ኣምላኽ ኣብ ልዕሊ እዩ (መንፈስ ቅዱስ) (ሉቃ 4:18)።

መዝ 110:1 ጉይታ (እግዚአብሔር ኣቦ) ንጉይታይ (ንወዱ) ንጸላእትኻ መርገጽ እግርኻ ክሳብ ዝገብርም ኣብ የማነይ ተቐመጥ በሎ።

ዘፍ 19:24

መዝ 45:6-7

እብ 1:8-9

ብሉይ ኪዳን ብዛዕባ

1. ኣቦ ኢሳ 63:16 ምልክያስ 2:10
2. ወዲ መዝ 45:67, 2:6-7፡ 12 ምሳሌ 30:4 ኢሳ 7:14 ኢሳ 9:6
3. መንፈስ ቅዱስ ዘፍ 1:2 ኢሳ 11:1-3 ኢሳ 48:16 ዘፍ 6:3 ኢሳ 61:1, 63:10 ይዛረብ እዩ።

ሓድሽ ኪዳን እውን ብዛዕባ ኣቦን ወድን መንፈስ ቅዱስን ይዛረብ እዩ።

1. ማቴ 3:16-17
 - ✧ ኣቦ ካብ ሰማይ ክዛረብ ከሎ
 - ✧ ወዲ ክጥመቕ ከሎ
 - ✧ መንፈስ ቅዱስ ከም ርግቢት ተምሳል ኮይኑ ክወርድ ከሎ
2. ማቴ 28:19
 - ✧ ብስም ኣቦን ወድን መንፈስ ቅዱስን ኣጥምቕዎም
3. ዮሃ 14: 16-17
 - ✧ ኣቦ ጸሎት ወዲ ይሰምዕ
 - ✧ ወዲ ናብ ኣቦ ይጸለ
 - ✧ መንፈስ ቅዱስ ከም መጽናንዒ ይወሃብ
4. 1 ቆሮ 12:4-6
 - ✧ ውህበት በበይንኑ እዩ መንፈስ ግና ሓደ እዩ። (መንፈስ ቅዱስ)
 - ✧ ኣገልግሎት በበይኑ እዩ ጉይታ ግና ንሱ ሓደ እዩ። (ወዲ)
 - ✧ ግብሪ ሓይሊ ድማ በበይኑ እዩ እቲ ኣብ ኩሉ ዚገብር ኣምላኽ ግን ሓደ ንሱ እዩ።

5. ኤፌ 2:18

- ❖ ናብ ኣቦ
- ❖ ወዲ
- ❖ ብሓይ መንፈስ ቅዱስ

6. ኤፌ 4:4-6

- ❖ ሓይ ጐይታ ወዲ
- ❖ ሓይ መንፈስ መንፈስ ቅዱስ
- ❖ ሓይ ኣምላኽ ኣቦ

7. 2 ቆሮ 13:14

- ❖ ጸጋ የሱስ ክርስቶስ ወዲ
- ❖ ፍቕሪ ኣምላኽ ኣቦ
- ❖ ሕብረት መንፈስ መንፈስ ቅዱስ

8. 1 ዮሃ 5:7-8

- ❖ ሰለስተ እዮም ዝምስክሩ

9. ራእይ 4-5

- ❖ ኣብ ዙፋን ዘሎ (ኣቦ)
- ❖ እተሰውኡ ገንሸል ኣብ ቅድሚ ዙፋን (ወዲ)
- ❖ ኣብ ቅድሚ እቲ ዙፋን ከኣ ሾብዓተ መብራህቲ ሓዊ ይነድድ ነበረ ። ንሓቶም ከኣ ሾብዓተ መናፍስቲ ኣምላኽ እዮም (መንፈስ ቅዱስ)

ስለዚ ኣብ ሓድሽ ኪዳን ምስ መጻእና ናይ ሰላሴ ትምህርቲ ኣዝዩ ብሩህ ዝኸውን እምበር ሰላሴ ቀደምውን እግዚአብሄር ኣምላኽ ኣቦን ወድን መንፈስ ቅዱስን እዩ ሕጂ እውን ከምኡ።

18. ትንሳኤ ምወታን

እቲ ዝዓበየ ተስፋ ክርስትያን ትንሳኤ እዩ። ሞት ዘይተርፍ ነገር እኳ እንተኾነ ትንሳኤ ስለ ዘሎ ክርስትያን ንሞት ክፈርሓ የብሉን። መጽሓፍ ቅዱስ ስለ እዚ ጉዳይ እንታይ ከም ዝብለና ክንርእ ኢና። መጽሓፍ ቅዱስ ነዚ ነገር እዚ ብንጽር ኣብ ኢሳ 26:19 ከምዚ ይብለና፡ “ምወታትካ ህያዋን ኪኸውኑ ፊሳታተይ ኪትንስኡ እዮም። ኣውልኻ ኣውሊ ብርሃን እዩ፤ ምድሪውን ንምወታት ከተውጽኦም እያ እሞ ኣቱም ኣብ ሓመድ እትነበሩ ንቕሑ እልል ከኣ በሉ።”

ኣብ ትንቢት ዳንኤል ከኣ ብዛዕባ ጻድቃንን ረሲኣንን ከምዚ ይብል፡ “ካብቶም ኣብ መሬት ምድሪ ደቂሶም ዘለውስ ብዙሓት ገሊኦም ናብ ናይ ዘልኣለም ህይወት ገሊኦም ከኣ ናብ ሕፍረትን ናብ ናይ ዘልኣለም ነውርን ክበራበሩ እዮም።” ዳን 12:2

ህዝቅኤልውን ትንሳኤ ዝድግፍ ሓሳባት ይጽሕፈልና፡

“ስለዚ ተነብ እግዚአብሄር ኣምላኽ ከምዚ ይብል ኣሎ ኢልካውን ንገርም። እንሆ ኣነ መቓብራትኹም ክኸፍት ኣቱም ህዝበይ ካብ መቓብራትኹም ድማ ከውጽኣኩም ናብ ሃገር እስራኤል ከእትወኩም እዩ። ኣቱም ህዝበይ መቓብራትኹም ምስ ከፈትኩ ካብ መቓብራትኹም ከኣ ምስ ኣውጸእኩኹም ኣነ እግዚአብሄር ምዃነይ ክትፈልጡ ኢኹም። ህዝ 37 : 12-13

ካብ ሲኦል ወይ ሞት ከም እንናገሩ ትጽቢት ከም ዘሎና ኣብ መዝ 49:15 ነንብብ “ኣምላኽ ግና ክቕበለኒ እዩ እሞ ንሱ ንነፍሳይ ካብ ኢድ ሲኦል ኬናግፋ እዩ። መዝ 49:15

መዝ 17:15 መዝ 73:24 ምሳ 23:14 - ተመሳሳሊ ሓሳብ ብዛዕባ ትንሳኤ ንረክብ ብዙሕ ጥንቃቄ የድሊ እዩ ማለት ናይ ሓድሽ ኪዳን ሓሳባት ኣብ ብሉይ ኪዳን ከይነንብብ ማለት ካብቲ ግቡእ ንላዕሊ ከይንመጥ ። ከምኡ ይኹን እምበር ናይ ሓድሽ ኪዳን ጸሓፍትን ከምኡ ድማ ጐይታ የሱስ ክርስቶስ ብሉይ ኪዳን ብዛዕባ ትንሳኤ ከም ዘምህር ገሊጸምልና ኣለው። ትንሳኤ የልቦን ዝብሉ

ሰዱቃውያን ናብ ጉይታ መጸአም ምስ ሓተትዎ መልሲ ጉይታ የሱስ ክርስቶስ “መጽሓፍቲ ኾነ ወይስ ሓይሊ አምላኽ ሰኢን ምፍላጥኩም ደይኩንኩምን እትሰሙቱ ዘሎኹም” ይብሎም “ብዛዕባ ምውታት ከም ዚትንሰኡኹኹ ኣብ መጽሓፈ መሰሪ አምላኽ ኣብቲ ኣሻኹ ቁጥቂጥ ኣነ አምላኽ ኣብርሃምውን አምላኽ ይስሃቅን አምላኽ ያእቆብን እየ ኢሉ ኹም ዝበለዶ ኣየንብብኩምን ኢኹም” ይብሎም ማር 12:24-26

“ንሱ ናይ ህያዋን አምላኽ እምበር ናይ ምውታት አምላኽ ኣይከውንን፤ ንሱኻትኩም ኣዚኹም ትሰሙቱ ኣሎኹም ኢሉ መለሰሎም” (ማር 12:27) ። ሓዋርያ ጴጥሮስ ኣብ ግብሪ ሓዋርያት 2:24-32 ከምኡ ድማ ሓዋርያ ጳውሎስ ኣብ ግብሪ ሃዋርያት 13: 32-37 ክዛረብ ከሎ ንመዝ 16:10 እዮም ዝትርጉሙ ዝነበሩ ማለት ብዛዕባ ጉይታና ትንሳኤ።

ኣብርሃም እውን ኣብ እብ 11:19 አምላኽ ንምውታት ከምዘተንሰእ ገሊጹ ኣሎ። ኣብ ሓድሽ ኪዳን ክንመጽእ ከሎና ግና ብዛዕባ ትንሳኤ ብሩህ ኾይኑ ንረኽቦ። ከምቲ ኣቐድም ኣበልና ዝረኣናዮ የሱስ ንሰዱቃውያን ዝሃበም መልሲ ኣብ ማቴ 22:29-32 ማር 12: 24-27 ሉቃስ 20:34-38 ንረኽቦ

ዮሃንስ እውን ኣብ ምዕ 5:25, 28-29 6: 39-40, 44, 54 11: 24-25 ብዛዕባ ትንሳኤ ዝምልከት ጽሑፉልና ኣሎ። ኣብ መልእኽታት ምስ እንመጽእ እውን ብዛዕባ ትንሳኤ ብዙሕ ምስክርነት ንረኽብ። ብሰፊሑ ብዛዕባ ትንሳኤ እትዛረብ ክፍሊ ግና ኣብ 1ይ ቆሮ 15 እንረኽቦ ፍቓዲ 51:52 ከኣ ዓቢ ምስጢር ሓዘን ኣለዎ።

1ይ ቆሮ 15 ብምልእታ ዳርጋ ብዛዕባ ትንሳኤ ስለ እትዛረብን ሕምብርቲ እምነትና ስለ እትገልጽን ጊዜ ሂብና ኣንቀጽ ብኣንቀጽ እንተኣንበብናዮ ጽቡቕ እዩ። እምነት ክርስትና ካብ ካልእ ዝፈልዮ እንተሃልዮ ትንሳኤ እዩ ። ኣብ 1 ተሰ 4: 13-16 ብግልጺ ብዛዕባ ትንሳኤ ነንብብ።

ኣብ 2 ቆሮ 5: 1-10 ብግልጺ እኳ እንተዘይኾነ ንትንሳኤ ዘመልከት ንረኽብ። ጳውሎስ ከኣ ኣብ ዋዕላ መልሲ ከህብ ከሎ ትንሳኤ ከም ዝኣምን ተዛሪቡ (ግብ 23:6) ። ጳውሎስ ኣብ ቅድሚ ፊሉክስ ምስ ቀረበ ከኣ ብዛዕባ ትንሳኤ ምውታት ይፈረድ ከም ዘሎ ይገልጽ ኣሎ ግብ 24: 21 ኣብ ራእ እውን ትምህርቲ ትንሳኤ ተረጋጊጹልና ኣሎ (ራእይ 20: 4-6, 13) ።

ስራሕ አምላኽ

እቲ መዋቲ ስጋና በቲ ኣባና ሓዲሩ ዘሎ መንፈስ አምላኽ ህያው ክኸውን እዩ (ሮማ 8:11)። እቲ ንጉይታና የሱስ ክርስቶስ ካብ ምውታት ዘተንሰእ መንፈስ ከምኡ እውን ንዓና ከተንሰእና እዩ። ናይ ጉይታና የሱስ ክርስቶስ ትንሳኤ ምስ ትንሳኤ ምውታት ዝተሓዘ ነገር ኣለዎ። ክርስቶስ ተንሲኡ እንተዘይኸውን ከምቲ ጳውሎስ ዝበሎ ትንሳኤ ምውታት ከህሉ ኣይምኽኣለን ሓቂ ብጣዕሚ ርግጸኛ ኬንና ክንኣምን፤ ክንምህር፤ ክንምስክርን ዝገበረና ናይ የሱስ ሞትን ትንሳኤን እዩ።

እቲ ናይ ጉይታና የሱስ ክርስቶስ ህያው ዝነበረ መንፈስ ንዓና እውን ህያዋን ክንገብረና እዩ። እዚ ዓቢ መስተንክር ስራሕ አምላኽ እዩ። ትንሳኤ ምውታት የለን እንተበልና ኹኣ የሱስ ኣይተንሰእን ማለትና እዩ። የሱስ ተንሲኡ እንተበልና ወይ እንተ ኣመንና ኹኣ ንሕና እውን ካብ ምውታት ክንትንሰእ ኢና ማለት እዩ።

ነዚ እዩ ካብ ምውታት በኹሪ ዝኾነ (ቆሎ 1:18) ጉይታና የሱስ ክርስቶስ ብመጀመርታ ዝነበረ እዩ። “ንሱ መጀመርታ እዩ” ። ስጋ ለቢሱ ግና ኣይኮነን ህይወት ዝጅምር ካብ መጀመርታ ኔሩ፤ ስጋ ለቢሱ ግና ሞይቱ ካብ ሞት ከኣ በኹሪ ኮይኑ ተንሲኡ። በኹሪ ምውታት ከም ዝኾነ ኹኣ ዮሃንስ ይነግረና (ራእ 1:5)

ስለዚ ትንሳኤ ጉይታና የሱስ ክርስቶስ ንዓና ክርስትያናት ዓቢ ተሰፋናን እምነትናን እዩ። እዚ ስለ ዝተረድኦ ሃዋርያ ጳውሎስ ከኣ እቲ እምነት ክንደየናይ ክቡር ከም ዝኾነ ተሰፋና ዓቢ ከም ዝኾነ ገሊጹልና ኣሎ። 1ጴጥ 1: 3-9

ትንሳኤ አካላዊ ባህሪ አለዎ

እዚ ዓይነት ትምህርቲ ኣብ ሮሜ 8፡11 ንረኽቦ ከምኡ እውን ኣብ ፊሊ 3፡20-21 እዚ ናይ ውርደት ስጋና ከም ዝልውጦ ይነግረና። ኣብ 1ይ ቆሮ 15፡44 ነፍሳዊ ስጋ ከም ዘሎ ከምኡ እውን መንፈሳዊ ስጋ ከም ዘሎ ይገልጻልና። ነዚ እዩ ሃዋርያ ጳውሎስ ንሂሚኔዎስ፡ ፊሊጦስን ዝተጀወዎም ንሳቶም ትንሳኤ ቅድሚ ሕጂ ኮይኑ እናበሉ ካብ ሓቂ ዘምቢሎም ኔሮም። እዚ ኣብ 2 ጢሞ 2፡17-18 ንረኽብ።

ብቐጥታ ስጋና ከም ዝትንሰእ እኳ እንተዘየመልከተ ኣብ ሮሜ 8፡22-23 ምድኡን ስጋና እናተጸበና ብውሽጥና ነስነቁርቁር ከም ዘሎና የምህረና። ስለዚ እዚ ስጋ ሓደ መዓልቲ ናይ ክብሪ ስጋ ከም ዝለበሰ ወይ ከም ዝልወጥ ብዙሕ መብርሂ ኣሎና።

ኣብ 1ይ ቆሮ 6፡12-20 ብዛዕባ ስጋና ይዛረብ ማለት መንፈስ ኣምላኽ ኣብ (ልብና)ኣብ ውሽጥና ከምዝቐመጥ ወይ ስጋና ማሕደር መንፈስ ቅዱስ ከምዝኾነ ይነግረና። ስለዚ ስጋና ንርኽቡት ዘይኮነስ ጐይታ ብእኡ ክኸብር እዩ እተዋህበና ስለዚ ከኣዩ ጳውሎስ ብስጋኹም ንኣምላኽ ኣኸብርዎ ዝበለ። ኣብቲ ግዜ እቲ ብዛዕባ ስጋ ቅኑስ ዘይኮነ ኣትሓሳስባ ኔሩ ማለት ስጋ ርኽብ እዩ ዝብል ትምህርቲ ናይ ግኖስቲክስ (Gnostics) ኣተሓሳስባ ኔሩ። ጳውሎስ ግና ነዚ ትምህርቲ እዚ ምሉእ ብምሉእ ይነጽጎ ኔሩ።

ስለዚ ካብዚ ኣብ ላዕሊ ዘሎ ሓሳባት ተመርኩስና ብተዘዋዋሪ ስጋና ከምዝትሰእ እሞ ካልእ መንፈሳዊ ስጋ ከም ዝለዓል ንርዳእ። ብዛዕባ ምትንሳኤ ስጋና ብቐጥታ ዝዛረበና እኳ እንተዘይኾነ ብተዘዋዋሪ ዘረድኣና ሓሳባት ኣሎ ንሱ ከኣ ጐይታና ብስጋ እዩ ተላዒሉ ኣካል ግና ኔሩዎ። እዚ ኣብ ሉቃስ 24፡38-39 ንረኽብ።

ከምኡ እውን ዝተፈላለዩ ግዜን ቦታን ጐይታ ንሃዋርያት ተገሊጹሎም እዩ። ኣብዚ ክንርድኦ ዘሎና ኣካል ይሃልወና እምበር ከምቲ ሕጂ ዘሎና ናይ ስጋ ኣካል ከምዘይኮነ ርዱእ እዩ። ማለት ቃል ኣምላኽ እውን ስጋን ደምን መንግስቲ ኣምላኽ ከም ዝወረሱ ኣብ 1ይ ቆሪ 15፡50 ንንብብ ኢና ።

ስለዚ እቲ ኣብ ትንሳኤ ዚህልዎ ኣካል ካብዚ ሕጂ ዘሎናዮ ፍሉይ ከም ዝኸውን ኣብ 1ይ ቆሮ 15 ኣንቢብና ኔርና። ሽሕ እኳ ከምኡ እንተኾነ መቀጻልታ ናይዚ ሕጂ ዘሎናዮ ህይወት ስለዚኾነ ሰማያዊ ኣካል እኳ እንተለበስና ንሕና ምጃንና ይርድኣና እዩ።

ክሳብ ሕጂ ብዛዕባ ናይ ኣመንቲ ትንሳኤ ጥራይ ኢና ክንዛረብ ጸኒሕና ሕጂ ብዛዕባ ክልቲኦም ማለት ጸድቃንን ሓጥያተኛታትን ዝምልከት ክንርኢ ኢና።

ዳን 12፡2 ዮሃ 5፡28-29

ግብ 24፡14-15

ኣብዘን እተጠቐሳ ጥቕስታት ክንሪኢ ሽሎና ናይ ክልቲኦም ማለት ጸድቃንን ሓጥያተኛታትን ትንሳኤ ኢና እንርኢ። ኣብ ሓድሽን ብሉይን ክልተ (2) ትንሳኤ ከም ዘሎ ብሕልፊ ብዛዕባ ኩሉ ዓሌት ወዲ ሰብ ክዛረብ ከሎ፤

ናይ ጸድቃን ትንሳኤ፡

1. ቀዳማይ ትንሳኤ ራእ 20፡4-6
2. ትንሳኤ ጸድቃን ግብ 24፡15 ሉቃ 14፡14
3. ትንሳኤ ህይወት ዮሃ 5፡29
4. ናይ ዘልኣለም ህይወት ምንባር ዳን 12፡2
5. ዝሓይሽ ትንሳኤ እብ 11፡35

ናይ ሓጥኣን ትንሳኤ

1. ካልኣይ ትንሳኤ ራእ 20፡4-6
2. ናይ ሓጥኣን ትንሳኤ ግብ 24፡15
3. ናይ ፍርዲ ትንሳኤ ዮሃ 5፡29
4. ናብ ናይ ዘልኣለም ሕፍረት ምብርባር ዳን 12፡2

ሃዋርያ ዮሃንስ ኣብ መንጐ እዘን ክልተ ትንሳኤ ናይ 1 ሽሕ (1000) ዓመት ፍልልይ ከም ዘሎ ይነግረና። ድሕሪ ትንሳኤ ፍርዲ ይሰዕብ ዝቐጽል ኣርእስቲ ብዛዕባ ፍርዲ ኪኸውን እዩ።

19. ናይ መወዳእታ ፍርዲ

ናይ ጉይታና ዳግም ምምጻእ ናይ መወዳእታ ፍርዲ ከኸትል እዩ። እዚ ፍርዲ እዚ እቶም ኣብ ክርስቶስ ዘለው ብብዙሕ ሃረርታ ዝጸበዮም ስለ ዝኾነ ንዕኡም ናይ ሓጉስ ግዜ ክኸውን ከሎ ግናኽ ነቶም ካብ ክርስቶስ ወጸኢ ዝኾኑ ብጣዕሚ ዘፍርህ ጉዳይ እዩ።

እቲ ናይ መወዳእታ ፍርዲ ንክርስቲያናት ብጉይታ ዘለውዎ መንነቶም ዝገልጽ ስለዝኾነ ኣየፍርሆምን። ምኽንያቱ ቃል ኣምላኽ ከምዚ ይብልና “ብእኡ ንዚኣምን ኣይፍረድን ነቲ ዘይኣምን ግና ብስም ሓደ ወዲ ኣምላኽ ስለ ዘይኣመነ ድሮ ተፈሪድዎ ኣሎ” ዮሃ 3:18 ስለዚ ካብቲ ናይ መወዳእታ ፍርዲ ኣምላኽ ነጻ ክንኸውን እንተ ድኣ ኼንና ሕጂ ብጉይታ የሱስ ክርስቶስ ክንኣምን ይግብእና። ሽዑ ኣብቲ ዝመጽእ ዘሎ ናይ ፍርዲ መዓልቲ ነጻ ንኸውን።

መጻኢ ኩነት

እቲ ናይ መወዳእታ ፍርዲ ኣብ መጻኢ እዋን እዩ ዝፍጸም። እዚ ከንብል ከሎና ኣምላኽ ቅድሚ ሕጂ ይፈርድ ኣይነበረን ማለት ኣይኮነን፤ ኣብ ዝሓለፈ እዋናት ማለት ትማሊ ኣምላኽ ፈሪዱ እዩ ንኣብነት ንሄናኩ ንኤልያስ ምስኡ ንክኾኑ ፈሪዱ እዩ። ብማይ ኣይሂ ከኣ ንምድሪ ፈሪድዎ (ዘፍ 6-7) ። ንደቂ ቆራሕ እውን ፈሪድዎም ምድሪ ኣፋ ከፊታ ወሓጠቶም (ዘሁ 16: 1-35) ።

ኣብ ሓድሽ ኪዳን እውን ንሃናንያን ሰጺራን ፈሪዱ (ግብ 5: 1-10) ኣምላኽ ትማሊ ብብዙሕ መገዲ ፍርዱ ከምዘርኣየ ታሪኽ ይነግረና። ኣብ ቃል ኣምላኽ ምስ እነንብብ እግዚአብሄር ቅኑዕን ጸድቕን ፈራዲ እዩ። ፍርዲ መንነት ኣምላኽ የርእየና፤ ፍርዲ ኣምላኽ ከኣ ቅኑዕ እዩ። እግዚአብሄር ኣምላኽ ፍርዲ እዩ እዋን እቶም ዝጸበዮም ዘበሉ ኩላቶም ብጽኣን እዮም (ኢሳ 30 :18) ።

ከምቲ እግዚአብሄር ኣብ ዝሓለፈ እዋን ቅኑዕ ዝኾነ ፍርዲ ዘርኣየ፤ ናይ መወዳእታ ሓንቲ መዓልቲ ድማ መዓልቲ ፍርዲ ከም ዘላ

ጉይታና የሱስ ከምዚ ኢሉ “ብመዓልቲ ፍርዲ ግና ካብኸስ ንምድሪ ሰዶም ከም ዚቐልል እብለኩም ኣሎኹ” ማቴ 11:24 ። “ወዲ ሰብ እዩ እዋን ኪፈርድ ስልጣን ሃቦ፤ ኣብ መቓብር ዘሎ ኩላቶም ድምጽ ዝሰምዑላ ሰዓት ክትመጽእ እያ። ሰናይ ዝገበሩ ኸኣ ናብ ትንሳኤ ፍርዲ ኪወጹ እዮም እዋን በዚ ኣይትደነቑ” ዮሃ 5: 27-29 ፣ ማቴ 25: 31-46 እዘን ኩለን ዝረከናየን ጥቕስታት ንመጻኢ ዘመልከታ፤ ሓንቲ መዓልቲ ኣብ መወዳእታ ፍርዲ ከም ዘሎና ኢና እንርዳእ። ጳውሎስ እውን ብወገኑ ኣምላኽ ንዓለም ብጽድቂ ዚፈርደላ መዓልቲ ወሲኑ ከም ዘሎ ይነግረና (ግብ 17:31) ከምኡውን ሃዋርያ ጳውሎስ ኣብ ቅድሚ ፊሊክስ ምስ ቀረበ ብናይ ጽድቕን ንጽህናን ብናይ ዚመጽእ ፍርዲ ክነግሮ ንርኢ (ግብ 24:25)

ጳውሎስ ንሰብ ሮሜ ክጽሕፈሎም ከሎ ከምዚ ይብል፤

“ግናኽ ብትርኽን ብዘይ ምንሳሕ ልብኻን ነቲ መዓልቲ ቐጥባን ምግላጽ ቅኑዕ ፍርዲ ኣምላኽ ዚወርድ ቁጥዓ ኣብ ርእሰኻ ትእክብ ኣሎኻ።” ሮሜ 2:5

ንመጻኢ እዋን ፍርዲ ከም ዘሎ ብግልጺ ዝሕብረና ክፍሊ ንባብ።

እብ 9:27 እብ 10:27 2ጴጥ 3:7 ራእ 20:11-15

መጽሓፍ ቅዱስ ጉይታና የሱስ ክርስቶስ ብኸብሪ ምስ ዝመጽእ ንነፍሲ ወከፍ ከከም ግብሩ ኺህቦ ከም ዝኾነ ይነግረና (ማቴ 16:27) ። እዚ ከምዚ ዝኣመሰለ ሓሳባት ኣብ ማቴ 13:37-43, 24:29-35 ማቴ 25:31-46 ንረኽቦ። ጳውሎስ እውን ንሰብ ቆሮንቶስ ክመኽሮም ከሎ ቅድሚ ግዜኡ ሓንቲ እኳ ኪፈርዱ ከምዘይብሎም ከምዕዶም ንርኢ።

“ስለዚ እቲ ኣብ ጸልማት እተሓብኤ ናብ ብርሃን ዜምጽእ ሓሳባት ልቢ ከኣ ዚገልጽ ጉይታ ክሳብ ዝመጽእ ቅድሚ ግዜኡ ሓንቲ እኳ ኣይትፍረዱ።” 1ይ ቆሪ 4:5

የሱስ ክርስቶስ ፈራዲ ዳኛ እዩ

ጉይታ ኣብ ዙፋን ክብሪ ይቐመጥ ንኹሎም ኣህዛብ ድማ ይፈርድ ማቴ 25: 31-33, እብ 12:23 ። እግዚአብሄር ኣምላኽ ፈራዲ እኳ እንተኾነ ፍርዲ ዘበለ ንወዲ ማለት ንየሱስ ሂብዎ ዮሃ 5:22, 27 ።

“ኹሉ ሰብ ከምቲ ነቦ ዘኸብሮ ገይሩ ንወዱ ምእንቲ ከኸብሮስ ፍርዲ ዘበለ ንወዲ ሃቦ እምበር አቦ ንሓደ እኳ አይፈርድን እዩ።” ዮሃ 5:22

ከምኡ እውን ኣብ ዮሃንስ ካልእ ክፍሊ ክንርኢ ከሎና ከምዚ ዝስዕብ ንረክብ “ወዲ ሰብ እዩ እሞ ኪፈርድ ስልጣን ህቦ።” ዮሃ 5:27

ስለዚ ጉይታና የሱስ ክርስቶስ ፈራዲ እዩ። ሃዋርያ ጴጥሮስ እውን ብወገኑ ንቤተሰብ ቆርኔልዎስ ከምስክር ኸሎ ብዛዕባ ጉይታና ፈራዲ ምዃኑ ክገልጽሎም ንርኢ።

“ኣምላኽ ንህያዋንን ምውታትን ፈራዲ ኪኸውን ዝመደቦ ንሱ ምዃኑ ንህዝቢ ክንሰብኸን ከንምስክርን ኣዘዘና ” ግብ 10:42

ሃዋርያ ጳውሎስ እውን ንሰብ ኣቴና ሓንቲ መዓልቲ ጉይታ ብጽድቂ ዝፈርደላ ከም ዝወሰነ ገሊጹሎም (ግብ 17:31) ከምኡውን ሃዋርያ ጳውሎስ ንሰብ ቆሮንቶስ ከምዕዶም ከሎ ኩላትና ኣብ ቅድሚ ፍርዲ መንበር ክርስቶስ ብግዲ ከም ንገሃድ ይነግሮም 2 ቆሮ 5:10

✧ ጉይታ ንህያዋንን ንምውታትን ኪፈርድ እዩ 2 ጢሞ 4: 1-4 ከምቲ ኣብ ማቴ 19:28

✧ ንደቀመዛሙርቱ ኣብ ፍርዲ ከም ዝሳተፍ ጉይታ ተዛሪቡ ሉቃ 22:28-30

✧ ቅዱሳን ንዓለም ከም ዝፈርዱ ኣብ 1 ቆሮ 6: 2-3

✧ ምስ ጉይታ ኣብ ዝፋኑ ከም እንቐመጥ ራእ 3:21 20:4 ቃል ኣምላኽ ይነግረና

እንታይ ከም እንገብር ብንጹር ዚተቐመጠ ውጥን የልቦን ክርስቶስ ባዕሉ ሽዑ እቲ እንገብር ዝርዝር ክነግረና እዩ።

መን እዮም ዝፍረዱ?

✓ ኩሎም ፍጥረት ሰብ ዘበሉ ክፍረዱ እዮም

ማቴ 25:32 2 ቆሮ 5:10 እብ 9:27

✓ ኩላትና ኣብ ቅድሚ ዝፋኑ የሱስ ከም እንቐርብ ጳውሎስ የጠንቅቅና

ሮሜ 14:10

✓ ኩሉ ሚስጢራት ክቕላፅ

✓ ኩሉ ነገር ኣብ ቅድሚኡ ክቕላፅ እዩ

✓ እቶም ሓጥያት ዝገበሩ መላእኽቲውን ክፍረዱ እዮም

2 ጴጥ 2:4 ይሁዳ 6

✓ እቶም ቅዱሳን መላእኽቲ ኣብ ፍርዲ ምስኡ ኪካፈሉ እዮም።

ማቴ 13:41

ማቴ 24:31

መሰረት መፍረዲና

✧ ከከም ግብርና

2 ቆሮ 5:10 ዮሃ 5:29

ማቴ 25: 31-46

ማቴ 7:21-23

✧ እቲ ቃል ክክርስቶስ እዩ ቦታ ዳሕረይቲ መዓልቲ ዝፈርደና

ዮሃ 12: 48-50

ሮሜ 2:12

ከምቲ ኣብ ማቴ 25:46 እንረኽቦ ጻድቃን ኣብ ናይ ዘልኣለም ህይወት እቶም ሓጥኣን ከኣ ናብ ናይ ዘልኣለም ስቓይ ከም ዝኸዱ ንርዳእ። ድሕሪኡ ከመይ ከም ዝኾነ ብሩህ ኣይኮነን እቲ ዝርድኣና ታሪኽ ሰቅ ኢሉ ከም ዘይከይድ ኣብ ትሕቲ ቁጽጽር ኣምላኽ ከም ዝኾነን እንርዳእ ኣብ መወዳእታ ከኣ ዓላማ ኣምላኽ ክፍጸም እዩ። ስለዚ ንሕና ኣመንቲ ምምጻእ ጉይታና የሱስ ክርስቶስ ብሃንቀውታ ክንጽበዮ ይግብኣና። እቲ ፍርዱ ምስ ምምጽኡ ዝተተሓሓዘ ስለ ዝኾነ ብምጽኣቱ ብዙሕ ነገራት ክልውጥ እዩ።

✓ እዚ መሬታዊ ስጋና ኣብ ዝሓሸ ክልወጥ

✓ እዚ ጉድለታት እንርእዮ ዘሎና ኣይክህሉን

✓ ሓድሽ ኣካላትና ሕማም፣ ስቃይ ፣ ሞት ኣይክርእን እዩ።

ፍትሒ ዝወጽኣሉ ጊዜ እንዳተቓረበ እዩ

✓ ክፋእ ፍርዲ ክቅላፅ

✓ እምነትን ተላማንነትን ኸኣ ክፍደያ እየን።

እዚ ርግጽነት ስለ ዘሎና ከም ፍቓድ ኣምላኽ ክንመላለስ ይግብኣና ጉይታ ከምኡ ክንገብር ጸጋኡ የብዝሓልና።

20. ሲኦል

መጽሐፍ ቅዱስ ብዛዕባ ድሕሪ ሞት ዘሎ ጉዳያት ዚብሎ ብዙሕ ኣለዎ። ከምቲ ንገሊኡም ዝመስሎም ዘይኮነስ ድሕሪ ሞት መንፈስ ሰብ ዚኸዶ ቦታ ኣለዎ። ከምቲ ቃሉ ዚብሉና እዚ ለቢስናዮ ዘሎና ስጋና ድንኳን (መሸፈኒ) እዩ። ኣምላኽ ንዑኡ ምስ ኣልገሰ (ሰብ ምስ ሞተ) ሸሕ እኳ ኣካል እንተዘይብሉ መንፈስ ንዘልኣለም እዩ ዝነብር (ኣብ ጥፍኣት ወይ ድማ ህይወት) ።

ርግጽ እዩ ብሉይ ኪዳን ከም ሓድሽ ኪዳን ጌሩ ብዛዕባ ሲኦል ኣነጹሩ ኣይነግረናን። እቶም ሸዑ ዝነበሩ ሰባውን ድሕሪ ሞት ዘጋጥሞም እንታይ ምዃኑ ስለዘይፈልጡ (መብዛሕቶም) ይስቀዩ ኔሮም። ነዚ ጽቡቕ ኣብነት ዝኾነና ንጉስ ህዝቅያስ እዩ ምስ ሓመመ እሞ ነብይ ኢሳያስ (ኢሳ38) መጺኡ ከም ዘይጥዱ ምስ ነገሮ ኣብ ምስቁርቋርን ጓህን ወደቐ። ብህይወት ኣብ ምድሪ ምምልላስን ምንባርን ካብቲ ድሕሪ ሞት ዘሎ ህይወት ይበልጽ እዩ ኢሎም ስለዝኣምኑ ኣራኣእዮኦም ካብቶም ኣብ ሓድሽ ኪዳን ዘሎና ቅዱሳን በዚ ይፍለዩ።

ሲኦል ዝብል ቃል መበቐሉ “ሺኦል” ካብ ዚብል ቋንቋ እብራይስጥ እዩ። ሲኦል ኣብ ብሉይ ኪዳን ዝኾነ ይኹን ሰብ ምስ ሞተ ዝኸዶ ቦታ እዩ። ሲኦል እትብል ቃል ኣብ ብሉይን ሓድሽን ኪዳን ኣስታት 65 ግዜ ተደጋጊማ ንረኽባ። ገለ እዋናት ከኣ እቶም ተርጉሞቲ ኣብ ክንዲ ሲኦል “መቐብር” ኢሎም ዝትርጉሙሉ ግዜውን ኣሎ።

ቅድሚ ሞትን ትንሳኤን ጉይታና የሱስ ክርስቶስ ሲኦል ኣብ ክልተ ዓበይቲ ክፍልታት ይኸፈል ኔሩ።

1. ላዕለዋይ (ቀዳማይ)

ኣብዚ እቶም ብፍርሃት ኣምላኽን እምነትን ዝሞቱ ቅዱሳን ዝዓርፉሉ ቦታ እዩ። እዚ ቦታ እዚ ካልኣ ዝተፈላለየ ረጃቢ ስም ተዋሂብዎ ኣሎ።

- ✓ ገነት
- ✓ ሑቕፊ ኣብርሃም

2. እቲ ታሕተዋይ ክፋል ከኣ

- ✓ ታሕታይ ሲኦል ዘዳ 32:22
- ✓ መዓሙቕ ሮሜ 10:7
- ✓ ታርታሩስ (tartarus) ገዘም 2ጴጥ 2:4
- ✓ ቤት ማእሰርቲ 1 ጴጥ 3:19

እዚ ካብ ላዕሊ ተጠቂሱ ዘሎ ኣስማት ዝተፈላለየ ቦታታት ዘርኢ ዘይኮነስ ናይ ሓደ ቦታ ሸም እዩ። ኣብዚ ላዕሊ ተጠቂሱ ዘሎ ቦታ ስቓይ እቶም ኣብ ብሉይ ኪዳን ዝኣበሱ ከምኡውን ሕጂ ኣብ ዘበን ሓድሽ ኪዳን ብሓጥያቶም ዝሞቱ ዚኸድሉ ቦታ እዩ።

እዚ ቦታ እዚ ሰብ ጥራሕ ኣይኮነን ዝነብርሉ እቶም ኣብ ኣምላኽ ዝዓመጹ መላእኽትን ኣጋንንትንውን ኣብዚ እዩ ስፍራኦም (2 ጴጥ 2:4) ። ዲያብሎስ ባዕሉውን ኣብቲ ጉይታና የሱስ ክርስቶስ ዝነግሰሉ ናይ ሸሕ ዓመት ዘበን ናብዚ ክድርቦዩ (ራእይ 20:1-3) ።

ኣብ ሲኦል (ላዕለዋይ ይኹን ታሕተዋይ) ዝነበሩ ሰባ

1. ይፍለጠም እዩ (ኣበይ ከምዘለው ይፈልጡ) ሉቃ 16: 23-25
 2. ክዛረቡ ክሓስቡ ክዝኽሩ ይኸእሉ ኔሮም
- እቲ ፍልልይ ከኣ ከምዚ ዝስዕብ እዩ

ላዕለዋይ ሲኦል

- ✓ ቦታ ዕረፍቲ ምጽንናዕን
- ✓ ሕብረት ምስ ኣብርሃም
- ✓ ገነት ተባሂሉ ኣሎ

ታሕተዋይ ሲኦል

- ✓ ቦታ ስቃይን ጣዕሳን
- ✓ ነድሪ አምላክ ዘቻጽሎም
- ✓ ዘይጠፍእ ሃልሃልታ ሓዊ የሳቕዮም

ሲኦል አበይ ይርከብ ንዝብል ሕቶ ብዙሕ ብሩህ እኒ እንተዘይኮነ ገለ ሓበሬታስ ኣሎ

- ✓ ትሕቲ ምድሪ ኤፌ 4:9
- ✓ ውሽጢ ምድሪ ማቴ 12:40

ሞትን ትንሳኤን ጉይታና የሱስ ክርስቶስ ንሲኦልን ኣብኡ ንዝነበሩን ሳዕቤን አምጽኢሉ እዩ ።

1. ነቶም ብሓጥያት ዝሞቱ (ኣብ ታሕተዋይ) ሲኦል ዝነበሩ ካብቲ ስቃይም ሕጂውን አይፃረፉን
2. ነቶም ኣብ ሳዕለዋይ ሲኦል ዝነበሩ ቅዱሳን ግን ከምቲ ዳዊት ዝበሎ መዝ 16 :10 ነፍሶም ኣብ ሲኦል አይሓደጋን ስለዚ ኸኣ መርሖ ሲኦል ሒዙ ንዕኡም ማዕጸ ከፈተሎም እሞ ናብ ሳዕሊ ሰማይ ደየበ ኤፌ 4:8
3. ቅዱሳን ኣብ ሓድሽ ኪዳን ዚሞቱ ከምቲ ኣብ ብሉይ ኪዳን ናብ ሲኦል አይከዱን እዮም፤ እንታይ ደኣ ናብ ሰማይ ናብ ማሕደር አምላክ እዩም ዚኸዱ 2 ቆሮ 12: 1-4
4. ጉይታና የሱስ ክርስቶስ ነቶም ኣብ ሲኦል (ማእሰርቲ) ዝነበሩ (1 ጴጥ 3:18) ከይዱ ከም ዝሰበኸሎም ነንብብ። ኣብቲ ናይ እንግሊዘኛ ቋንቋ እታ ሰበኸሎም እትብል ቃል “heralded” ትብል ማለት አወጀሎም ማለት እዩ። ዝእውጀሎም ዘሎ ነቶም ብሓጥያቶም ዝሞቱ (ኣብ ብሉይ ኪዳን) እዩ።

ምስ ነገሮም ሒዘዎም ናብ ሳዕሊ ደየበ ዚብሉ አለው፤ ካልኦት ኸኣ ከም ዝሰዓረ ኣርአዮም (ነገሮም) እምበር ከም ዘድሓኖም ቃሉ አይነግረናን እዩ ዚብሉ አለው።

ሲኦል (ታሕተዋይ) ናይ መወዳእታ ቦታ ስቃይ ነቶም ብሓጥያቶም ዝሞቱ አይኮነን። ንሱ ንግዚኡ መጽንሒ ቦታ እዩ፤ ንሳቶም

ተንሲኦም ራእ 20:13 ኣብ ቅድሚ መንበር ፍርዲ አምላክ ምስ ቀረቡ ናብቲ ንዘልኣለም እተዳለወሎም ቦታ ቃላይ ሓዊ ኪኸዱ እዮም (ራእ 20:14) ። እዚ ማለት ሲኦል ምስ ቀላይ ክጽንበር እዩ። ከምቲ ክንርእዮ ዝጸናሕና ሰብ ምስ ሞተ ከም ዚሰምዕ ዚርኢ ተረዲእና ከምቲ ሓደ ሓደ ዝብልዎ አይኮነን ሰብ ምስ ሞተ አይርኢ አይሰምዕ። ገሊኦም ከኣ ሰብ ምስ ሞተ ዝጸንሓሉ ቦታ ኣሎ (purgatory) ይብሉ። ካልኣይ ዕድል ንምድሓን ከኣ ኪወሃቦ እዩ ይብሉ፤ መጽሓፍ ቅዱስ ግና ሰብ ሓንሳብ ምስ ሞተ ካልኣይ ዕድል ክይረክብ ናብ ፍርዲ ከም ዝቐርብ እዩ ዝነግረና (እብ 9:27)።

ብዛዕባ ሲኦል እቲ ንዓና ዘድሊ ክንፈልጦ ዘሎና ትምህርቲ ኣብ ቃል አምላክ ኣሎ። እቲ ሚስጢር ዝኾነና ግና ናይ አምላክ እዩ። እቲ ሰውር ነገር ዘበለ ናይ እግዚአብሄር አምላክ እዩ። ኩሉ ቃላት እዚ ሕጊ እዚ ምእንቲ ክንገብር እቲ ግሉጽ ንዘልኣለም ንዓናን ንደቅናን እዩ። ዘዳ 29:29

ምስ ሲኦል ዝመሳሰሉ ቃላት ግና ሓደ ዘይኮኑ አለው ንኣብነት ገሃነም። ሓደ ሓደ ግዜ ገሃነም ማለትና ክነሱ ሲኦል ዝብል ቃል ንጥቀም። ገሃነም ካብ ሲኦል ዝፍልየሉ ቀንዲ ምክንያት ዘልኣለማዊ፤ ዘይጠፍእ ሓዊ ፡ ሓሳኹኡ ዘይመውት ስለዝኾነ እዩ።

ገሃነም ዝብል ቃል መበቆሉ ቋንቋ እብራይስጥ ኮይኑ ነቲ ኣብ ጥቓ የሩሳሌም ዝነበረ መገዲ መጉሓፊ ቦታ እተሞህበ ሽም እዩ። እቲ ሕጂ እንዛረበሉ ዘሎና ቦታ ኸኣ ምስኡ ይመሳሰል እዩ ማለት ብቐጻልነት ብኻልእ ሸነኽ ድማ እዚ ቦታዚ ህዝቢ እስራኤል ካብ አምላክ ምስ

ረሐቆች ንደቆም (ህጻናት) ሞሎኸ ንዝበሃል ጣሊት መስዋእቲ ዝሰውእሉ ቦታ እዩ። ብሓጺሩ ቦታ ኣውያትን ምሕርቃም ኣስናንን እዩ።

ሲኦል (ታሕተዋይ) መዓሙቕ ዒላ ምስተኸፍተ ናብ ምድሪ ኣቢሎም ወጺኦም ንሰብ ከሳቕዩ እዮም (ራእ 9:1-11) ኣብ ታሕተዋይ ሲኦል ዝነበሩ ምስ መልኣኽ ሲኦል ኪዳን ኪኣትው ኢዮም እግዚኣብሄር ግና ነዚውን ከንቱ ክገብር እዩ (ኢሳ 28:15, 18, ኣሞጽ 9:2) ። ሲኦልን ሞትን ናብ ቀላይ ሓዊ (ገሃነም) ክድርበዩ እዮም (ራእይ 20:14) ።

ዲያብሎስ ኣብ መጀመርታ 1000 ዓመት ናይ ጐይታና የሱስ ክርስቶስ ናብ መዓሙቕ ኪድርበ እዩ። ተፈቲሑ እንደገና ምስ ዓመጸ ግና ናብ ቀላይ ሓዊ ክድርበዩ (ራእይ 20:3, 10) ። ብዙሕ ብዛዕባ ሲኦል ዝምልከት ኣብ መጽሓፍ ቅዱስ ትጻሒፉ ኣሎ ንኹሉ ኣብዚ ክንዝርዝር ስለዘይንኸእል እዚ ወሲድናዮ ዘሎና ንርድኢትና ኣኻሊ እዩ ።

21. መንግስተ ሰማይ

ኣስማት ሰማይ

- ✓ መንግስቲ ኣምላኽ
- ✓ ማሕደር ኣምላኽ
- ✓ ርሻን
- ✓ ገነት
- ✓ ኣርያም
- ✓ ጽዮን
- ✓ ከተማ ህያው ኣምላኽ
- ✓ ሓዳስ የሩሳሌም
- ✓ መቅደስ እግዚኣብሄር
- ✓ ሃገር

እዚ ኣስማት እዚ ተዛማድን ተመሳሳልን እኳ እንተኾነ በበይኑ ዝኾነ ቦታን ዕዮ ዘለዎ በብወገኑ ኸኣ ኣብዚ ምድሪ ምሳሌ (ጽላሎት) ዘመልክት ከኣ ይርከቦ ።

ኣፈጣጥራ ሰማይ

ዘፍ 1:1 ኣምላኽ ብመጀመርታ ሰማይን ምድርን ፈጠረ ። ኣብ እንግሊዘኛ ሰማይትን ምድርን ፈጠረ እዩ ዝብሎ ብዝሒ ኣለዎ። ዘፍ 1:6 ኸኣ ንማይት ካብ ማይት ዝፈሊ ጠፈር ኣብ ሞንጐ ማይት ይኹን በለ ። ነቲ ጠፈር ዝበሮ ኣምላኽ ከኣ ነቲ ጠፈር ሰማይ ኣውጽኦሉ። ኣብ 2 ቆሮ 12: 1-4 እንተኣንበብና ሰለስተ (3) ሰማይት ከም ዘሎ ይሕብር ። ከምኡ እውን መዝ148: 4 መዝ18:13 ዘዳ10:14 እንተ ኣንበብና ሰማይት ዝበል ንረክብ ።

መንግስቲ ኣምላኽ

መንግስቲ ኣምላኽ ነቲ ምምሕድዳር ዘመልክት እዩ ። መንግስቲ፡ ህዝቢ፡ ወተሃደር፡ ስርዓት፡ ሕጊ ወዘተ ዝሓዘ እዩ ። መንግስቲ ኣምላኽ ዘልኣለማዊ እዩ። ዳን 2:44

- ✓ ከረን ህያው አምላክ
- ✓ ከተማ ዳዊት 2 ሳሙ 5:7 1 ነገ 8:1 1ዜና 11:5
- ✓ ንቡሉ የሩሳሌም ከባቢአን የመልክት
 126:1 ኢሳ 1:26-27, 33:20, 49:14 መዝ
- ✓ ከም አብ ሰማይ ዘላ የሩሳሌም የመልክት
ኢሳ 60:14 ዕብ 12:22 ራእ 14
- ✓ ከም ሀዘቢ (ሀዘበይ ኢኻ) ኢሳ 51:16 አብ 2 ቆሮ 12:4

- ክፋት ሰማይ ከኣ የሱስ ክጥመቾ ከሎ ማቴ 3:16
- መዓጽ ሰማይ መዝ 78:23
- መሳኸቱ ሰማይ 2 ነገ 7:2 ዘፍ 7:11 ሚላ 3:10

ኣብ ፌሊ 3:20 ከኣ ሃገርና ኣብ ሰማያት ከምዝኾነ ይነግረና ። ኣብ ኤፌ 2:19-20 ከኣ ደቂ ኣዳም ንቅዱሳን ሰድራ ቤቱ ንኣምላኽ ከም ዝኾነ ይነግረና።

ካልእ ብዛዕባ ሓድሽ ሰማይውን ሓድሽ ምድርን ከዛረብ ከሎ። ኣብ ራእይ 21፡ 1-2 ቀዳማይ ሰማይን እታ ቀዳመይቲ ምድርን ሓሊፎም ... ሓድሽ ሰማይን ሓድሽ ምድርን ርኤኹ ይብል። ከምኡ ድማ ኣብ ራእይ 21፡5 እንሆ ንኹሉ እሕድሶ ኣለኹ ይብል።። ንምንታይ ሓድሽ ሰማይን ሓድሽ ምድርን ኣድለዮ እንተበልና ሓጥያትና ስለዝተረከበን እዩ። ኣብ 2 ጴጥ 3፡8-13 ንሕና ግን ከምቲ ተሰፋኡ ጽድቂ ዝከብረሉ ሓድሽ ሰማያትን ሓድሽ ምድርን ንጽብ ኣሎና ይብልና

መልክዕ ሓዳስ የሩሳሌም ከአ ኣብ ራእይ 21 ተገሊጹልና ኣሎ ። ከምኡ እውን ኣብ ምዕ 22 ብዙሕ ነገር ዝተገልጸ ስለ ዘሎ ክልቲኤን ምዕራፋት ማለት ራእይ 21 ን 22 እንተ ኣንበብናዮ ብዙሕ ክንርባሕ ኢና ።

ክብሪ ንጉይታ ደኸን
ጉይታ ደባርኸኩም

ዝተወሰነሉ መጻሕፍቲ

1. Ten Transferable Concept
By Bill Right
(Campus crusade for Christ)
2. A Practical Guide to Christian Belief
By Kevin J. Conner
3. Systematic Theology
By Wayne Gruden
4. Tyndale New Testament Commentaries 1 peter
By Wayne Gruden

➤ እዛ ጽሕፍቲ ብፍላይ ካብ ፍጥረት ሰብ ክላፅ ድሕነት ብሓጺርን ንጹርን ኣቀራርባ መልእኽታ ንመሰረታዊ እምነት ክርስትና መምሃራንን ተመሃሮን ደጋፊት ኮይና ረኺቢያ።

ፓስተር ዑቕባገብርኤል ክፍለ
ለንደን

➤ ነዛ መጽሓፍ ዘንብቡ ኣመንቲ ብዙሕ ምኽርን ትምህርትን ፍልጠትን ከምዘረኽቡ ምሉእ እምነት ኣሎኒ።

ብንያም በረኽት
ለንደን